

30 اکتوبر 2024ء

بِسْمِ اللَّهِ الرَّحْمَنِ الرَّحِيمِ

پاسبانی ممبران کے تعزیتی مضامین کا مجموعہ

تذکرہ محسن ملت

حضرت مولانا مفتی ذیشان احمد قاسمی رحمہ اللہ

جمع و ترتیب - مسعود اعجازی اورنگ آبادی

نام کتابچہ	: تذکرہ محسن ملت
بقلم	: پاسبانی احباب
جمع و ترتیب	: مسعود اعجازی اورنگ آبادی
صفحات	: چونسٹھ (64)
اشاعت	: ماہ نومبر 2025
زیر اہتمام	: پاسبان علم و ادب



مفتی ذیشان صاحب قاسمی منگراواں
ناظم جامعہ عزیزہ سہریا اعظم گڑھ

بتاریخ 30 اکتوبر 2024

کو انتقال کر گئے۔

مفتی صاحب کے انتقال پر
اہل پاسبان کی تعزیتی تحریریں
پیش خدمت ہے۔



فہرست مضامین

شمار نمبر	مضمون نگار	صفحہ نمبر
•	مفتی عبداللہ شمیم قاسمی	8
1	مولانا وقار قاسمی	10
2	مولانا ولی اللہ جمیل	11
3	مولانا عرفات قاسمی صاحب	12
4	مولانا انور داؤدی قاسمی	12
5	مفتی یاسر صاحب قاسمی	13
6	مولانا شمیم حنفی قاسمی	14
7	مولانا ثاقب ایاز جونپوری	14
8	مفتی ارشد قاسمی صاحب	15

شمار نمبر	مضمون نگار	صفحہ نمبر
9	مولانا محمد سلمان قاسمی	16
10	مولانا طہ قاسمی جونپوری	16
11	مولانا وسیم احمد شیروانی	17
12	مولانا عبداللہ اعظمی	19
13	مولانا محمد یعقوب قاسمی	19
14	مؤسس پاسبان علم و ادب	20
15	مولانا نثار ندوی	21
16	مولانا واصل اعظمی	22
17	مولانا عبدالقدیر	24
18	مولانا عبدالرحمن قاسمی	24
19	مفتی اشرف علی قاسمی	25

شمار نمبر	مضمون نگار	صفحہ نمبر
20	مفتی شرف الدین عظیم قاسمی	32
21	مولانا فیضان اعظمی	34
22	مولانا شیخ محمد خالد اعظمی	34
23	مفتی عبید اللہ شمیم قاسمی	35
24	حافظ خطیب اعظمی	39
25	مولانا شمیم حنفی	40
26	مولانا ازہر جون پوری	40
27	مولانا احسن کلامی	42
28	مولانا حفظ الرحمن اعظمی	45
29	مولانا صابر القاسمی	47
30	مفتی یاسر قاسمی مبارکپوری	48

شمار نمبر	مضمون نگار	صفحہ نمبر
31	ڈاکٹر اظہر جمال	51
32	مولانا پھول حسن	52
33	مفتی عبید اللہ شمیم قاسمی	53
34	الشیخ وقار احمد القاسمی	54
35	مولانا منصور احمد	57
36	مولانا عبداللہ اعظمی	58
37	مولانا فہیم قاسمی گورکھپوری	60
38	مولانا عبد البر قاسمی	61
39	مولانا حفظ الرحمن اعظمی	62



ابتدائیہ

بقلم :- مفتی عبید اللہ شمیم قاسمی

بسم الله الرحمن الرحيم

اللہ رب العزت کے ارشاد {كُلُّ نَفْسٍ ذَائِقَةُ الْمَوْتِ} [العنکبوت: 57] کی حقیقت سے ہر شخص واقف ہے اور روزانہ اس کے مظاہر کھلی آنکھوں دکھائی دیتے ہیں، ہر روز اس دنیا سے انتقال کرنے والوں کی خبریں ہماری سماعتوں سے ٹکراتی ہیں، ہزاروں جنازے روزانہ اٹھتے ہیں، ان میں بہت سے ایسے شخص بھی ہوتے ہیں جن کو کوئی جاننے والا نہیں ہوتا اور نہ ان پر کوئی روتا ہے مگر بعض اللہ کے مقرب بندے ایسے بھی ہوتے ہیں کہ ان کی جدائی پر ہر ایک کی آنکھیں نم ہو جاتی ہیں اور ان کی موت کا صدمہ دور اور قریب کے لوگ برابر محسوس کرتے ہیں اور وہ اپنی روشن خدمات کی بناء پر آخرت کی منزل تک پہنچنے کے باوجود لوگوں کے دلوں میں زندہ رہتے ہیں۔

حضرت مفتی ذیشان احمد قاسمی منگراواں - اللہ تعالیٰ ان کے درجات بلند فرمائے۔ اللہ تعالیٰ کے ان مقرب بندوں میں تھے جنہوں نے اپنی حیات مستعار کی قلیل مدت میں بہت سے کارنامے انجام دئے، ان کی وفات کا صدمہ نہ صرف ان کے شاگردوں نے محسوس کیا بلکہ ہر وہ شخص جو ان سے واقف تھا اور دل درد مند رکھتا ہے انہیں بھی ان کی جدائی کا صدمہ برداشت کرنا پڑا۔ ان کی وفات کے بعد بہت سے حضرات نے مضمون اور تحریر کے ذریعہ اپنے دلی رنج و غم کا اظہار کیا، بلکہ ماہنامہ ”الماس“ ممبئی نے ان کی حیات و خدمات پر خصوصی شمارہ بھی شائع کیا، اسی ضمن میں پاسبان علم و ادب کے بہت سے ممبران نے انکی وفات 30/ اکتوبر 2024ء کے موقع پر اپنے رنج و غم کا اظہار تحریر کے ذریعہ کیا

جو واٹسپ پر موجود ہیں۔ ان کی وفات کو ایک سال کا عرصہ گزر گیا مگر ان کی جدائی کا صدمہ ہر وقت محسوس ہوتا ہے۔

اللہ تعالیٰ جزائے خیر عطا فرمائے برادرِ حافظ مسعود اعجازی صاحب کو جنہوں نے ان بکھری ہوئی تحریروں کو یکجا کر دیا اور اب ان مضامین کے محفوظ ہو جانے سے اس کی افادیت دوچند ہو جائے گی۔

قارئین ان مضامین کو پڑھیں گے تو اندازہ ہوگا کہ مفتی صاحب کتنی خصوصیات کے حامل تھے اور کن صفات سے متصف تھے، واقعی ان کی ذات گرامی محسن ملت تھی۔ اللہ تعالیٰ حضرت مفتی صاحب کی مغفرت فرمائے اور ان کے چھوڑے ہوئے کاموں کو پائے تکمیل تک پہنچائے اور ان کے طریق پر گامزن رہنے کی توفیق مرحمت فرمائے۔۔۔ آمین

عبید اللہ شمیم تاسی
2/ نومبر 2025ء



(1) مولانا وقار قاسمی

فقد روى الطبراني والبزار وأبو يعلى وابن عساكر عن أبي الدرداء رضي الله عنه قال: قال صلى الله عليه وعلى آله وصحبه وسلم: «وَمَوْتُ الْعَالِمِ مُصِيبَةٌ لَا تُجْبَرُ، وَثُلْمَةٌ لَا تُسَدُّ، وَهُوَ نَجْمٌ طُمِسَ، مَوْتُ قَبِيلَةٍ أَيْسَرُ مِنْ مَوْتِ عَالِمٍ».

رات کے آخری پہر مفتی ذیشان صاحب کے صاحبزادے کا اچانک سے فون آتا دیکھ کر طبیعت حیران ہوئی، اٹھاتے ہوئے میرا خیال تھا کہ ممکن ہے کوئی کام ہو؛ کیوں کہ انتہائی سکون سے انہوں نے سلام دعا کیا؛ مگر غموں کا پہاڑ کہاں چھپنے والے کہ رونا شروع کر دیا اور کہا کہ ابو کا انتقال ہو گیا شاید ہارٹ اٹیک تھا اور محض روتا رہا۔

یہ خبر مجھ پر لرزہ طاری کر دی، میرے پاس الفاظ نہیں رہے کہ میں کیا بولوں، زبان جیسے خاموش ہو گئی اور آنکھوں میں آنسو۔ وہ روتا رہا؛ پر ----- میں نے فوراً گھر پر رابطہ کرنے کی کوشش کی؛ مگر ان تک ابھی خبر نہیں پہنچی تھی۔

جیسے ہی ان کے وفات کی اطلاع پہنچی پورا گھر سوگورا ہو گیا۔

مرحوم اعظم گڈھ کی بڑی شخصیات میں سے تھے، ہزاروں تشنگان علم نے ان سے استفادہ کیا۔ انہوں نے علوم اسلامیہ کی بڑی قابل قدر خدمت انجام دی، علم تفسیر ان کا خاص اور پسندیدہ موضوع تھا، تقریر کا انداز انتہائی نرالا اور دلوں کو موہ لینے والا تھا۔ جب بھی وہ غالب پور آتے، تو دادا محترم جمعہ کے روز ان کو تقریر کرنے کے لیے کہتے اور پوری مسجد خاموشی سے ان کی باتوں کو سنتی اور ہر افراد چاہے وہ علم سے شغف رکھنے والا ہو یا نہیں، چھوٹا ہو یا بڑا ان کی باتوں کو بہت پسند کرتا تھا۔

علم کے متعلق ہمیشہ فکر مند رہتے تھے اور وقت کی ضرورت کے لحاظ سے تعلیم دینے کے

خواہشمند تھے۔ اپنی اس فکر کے تحت وہ خاصی حد تک کامیاب بھی تھے۔ طبیعت میں انتہائی عاجزی و انکساری تھی اور خوش مزاجی کے ساتھ ساتھ صبر ایسا کہ بندہ نے ان کے جیسا خوش مزاج اور صبر دار شخص نہیں دیکھا۔ ہر مشکل کا انہوں نے ہمیشہ مسکرا کر سامنا کیا اور انتہائی وسعت ذہنی کا ثبوت دیا اور ان کی یہ لائن کہ کیا ہوگا ابھی سے سوچ کر جو رب کی مرضی ہوگی وہی ہوگا اور اسی کو ہمیں بخوشی قبول کرنا ہے۔ ان کی باتیں کمزور پڑے انسان کو مضبوط کر دینے والی ہوتی تھیں۔ اور یہی وجہ ہے کہ طلباء ان کو پسند کرتے تھے۔

باتیں بہت سی ہیں، ان کے ساتھ گزرے وقت نے ان سے بہت کچھ سیکھنے کا موقع دیا، بہت سی یادیں ہیں؛ مگر دل ایسا غم محسوس کر رہا ہے کہ ہاتھ چل نہیں رہے۔ رب کریم میرے پھوپھا کی خدمات کو قبول کرے اور ان کی چھوٹی بڑی خطاؤں کو معاف فرمائے۔

وقار احمد قاسمی

30 اکتوبر 2024

(2) مولانا ولی اللہ جمیل

ایک امید پر روم سے ایئرپورٹ بھاگا کہ کوئی سبیل پیدا ہو جائے ایک آخری بار زیارت کر لوں ایک بار اس چہرہ کو دیکھ لوں ہاتھ سے چھو لوں جو بڑی بڑی سے مشکل اور پریشانی میں صرف یہ کہ کر ختم کر دیتے تھے کہ یہ بھی کوئی ٹینشن لینے والی چیز ہے پھر ایسا لگتا تھا واقعی اب کوئی ٹینسن نہیں ہے

مگر کوئی راستہ نہیں ملا ایک فلائٹ کی امید تھی مگر اس کا کاؤنٹر ہی نہیں ہے ایئرپورٹ پر ، ناکام واپس روم کی طرف جا رہا ہوں ہوں

(3) مولانا عرفات قاسمی صاحب

اپنے مخلص دوست اور پڑوسی ہر معاملے میں آپسی مشورہ گھریلو بہت گہرے تعلقات اور آپسی رازدار کی بنا پر جب سے عزیز م اسامہ عرفات نے مفتی صاحب رحمہ اللہ کے سانحہ کی خبر دی ہے مستقل آنکھیں بہ رہی ہیں دل کٹا جا رہا ہے پورہ گھر گاؤں علاقہ ماتم میں ڈوبا ہوا، اللہ رفیق محترم رحمہ اللہ کی مغفرت فرمائے اور جملہ پسماندگان کو صبر جمیل کی توفیق دے

(4) مولانا انور داؤدی قاسمی

انا اللہ وانا الیہ راجعون
یہ سچ ہے کہ موت اٹل حقیقت ہے
لیکن مفتی ذیشان صاحب کا یوں اچانک چلے جانا ہزاروں متعلقین اور چاہنے والوں کے لئے ناقابل یقین خبر لگ رہی ہے
ہم نے ایک بہترین منتظم، مدبر، مدرس، متہم اور صلاح کار کو کھو دیا
پچھلے جمعہ سے پہلے والے جمعہ میں
داؤدپور تشریف لائے تھے
اور میرے لئے سعادت کی بات تھی کہ علماء کرام کے ساتھ
مفتی ذیشان صاحب کے بدست بھی میرے نئے گھر کی بنیاد ڈالی گئی تھی
اللہ تعالیٰ مغفرت فرمائے
متعلقین کو صبر جمیل عطا فرمائے

(5) مفتی یاسر صاحب قاسمی

ابھی چند روز قبل مفتی صاحب کا فون آیا، حال احوال لینے کے بعد دیر تک جمعیت کے تعلق سے اپنا درد سناتے رہے، وہ مجھ سے کچھ ایسا بیان کر رہے تھے، جس سے میں کنارہ کش تھا، ساتھ ہی مجھے کچھ نصیحت کرتے رہے، اور میں محبت بھری قیمتی نصیحت سنتا رہا، ادھر چند سالوں سے ہمارا دیوبند کا ساتھ ہی سفر ہوتا تھا، دارالعلوم دیوبند میں ایک ہی کمرے میں قیام ہوتا، ایک ساتھ مسجد جانا، ایک ہی ساتھ جانچ ہال میں پہنچنا، ایک ساتھ کھانا تناول کرنا، اور ان کی بذلہ سنجیوں سے لطف اندوز ہونا معمول بن چکا تھا، ہمارے درمیان بے حد بے تکلفی ہو گئی تھی، میں نے دعوت دیا کہ مبارکپور گھر پر تشریف لائیں، کچھ آپ کی ضیافت کا جی چاہتا ہے، کہنے لگے بالکل آؤں گا، مگر ایک شرط ہے کہ مبارکپور میں ہمارے مدرسے کے لئے کچھ بہتر تعاون کرائیں، میں نے عرض کیا کہ آپ تشریف لائیں، ان شاء اللہ میں مکمل ساتھ دوں گا، آپ کو لیکر چلوں گا، مبارکپور کے مخیرین سے ملاقات کراؤں گا، مگر افسوس یہ ملاقات مقدر نہیں تھی، حاجی افتخار صاحب کے گاؤں میں ایک جلسہ میں ہم دونوں کی تقریر تھی، پروگرام میں ساتھ رہا، مولانا نے تقریباً پون گھنٹہ تربیت اولاد پر کھڑے کھڑے پردرد بیان کیا، حیرت ہو رہی ہے کہ ہمارا یار اس طرح بچھڑ گیا، اچھے لوگ اٹھتے جارہے ہیں، دل رو رہا ہے، الفاظ ساکت ہیں، یقین نہیں ہو رہا ہے کہ مولانا اب نہیں رہے، ان کے اندر دلوں کو جیت لینے کا ہنر تھا، بڑے متواضع و ملنسار تھے، خود کو چھپانا انہیں بہت پسند تھا، جب بھی ملاقات ہوئی قلب و جگر پہ چھا گئے، کسی پتہ تھا کہ اعظم گڑھ اس انمول ہیرے سے اتنی جلدی جدا ہو جائے گا، علم و آگہی کی بزم پر لطف اس قدر اچانک سونی پڑ جائے گی رحمہ اللہ رحمة واسعة۔ شریک غم؛ محمد یاسر قاسمی

(6) مولانا شمیم حنفی قاسمی

مفتی ذیشان صاحب رحمہ اللہ کی ذات عالی یقیناً ایک گوہر نایاب سے کم نہ تھی، آپ بیک وقت ایک کامیاب متہم، منتظم، مدبر اور مقبول ترین مدرس تھے، استعداد سازی میں آپ کی نظیر و مثیل کا دوبارہ ملنا اس عہد زوال اور علمی قحط الرجال میں تقریباً نا ممکن نظر آتا ہے۔

ادھر پچھلے ماہ دو ماہ میں متعدد ملاقات رہی، انتہائی سادہ اور نفیس طبیعت کے پیکر تھے، تواضع بدرجہ اتم موجود تھی، کچھ اپنے نجی معاملات میں ان سے مشورہ لیا، بہت مناسب اور مقبول رائے دی، اور ہر طرح سے تعاون کا اعتماد بھی دلایا۔ آج ان کے اچانک چلے جانے پر کلیجہ پھٹ گیا۔ بدن پر لرزہ طاری ہو گیا، تھوڑی دیر لئے عقل و خرد مفلوج ہو گئے مگر نہ جانے آج کیوں حضرت کی وفات کی خبر پر یقین نہیں ہو رہا ہے۔ شورش کاشمیری کا شعر آج حرف بحرف صادق آرہا ہے۔

عجب قیامت کا حادثہ ہے اشک ہے آستیں نہیں ہے
زمین کی رونق چلی گئی ہے، افق پہ مہر مبین نہیں ہے
تیرے جدائی سے مرنے والے وہ کون ہے جو حزیں نہیں ہے
مگر تری مرگ ناگہاں کا مجھے ابھی تک یقین نہیں ہے

شمیم حنفی

(7) مولانا ثاقب ایاز جونپوری

انا للہ وانا الیہ راجعون۔

مفتی ذیشان صاحب قاسمی منگراواں ناظم جامعہ عزیزہ سہریا، کا اچانک یوں ہم سے رخصت ہو جانا، انتہائی تکلیف دہ حادثہ ہے۔

اس لیے کہ حضرت والا کا نام سنتے ہی ایک باکمال مدبر، منتظم، کامیاب اور کہنہ مشق استاذ کی جملہ صفات کا مجموعہ ذہنوں میں گردش کرنے لگتا تھا۔ طلبہ کو کچھ نہ کچھ بلکہ بہت کچھ دے دینے کا عجیب ملکہ تھا۔

ڈھونڈو گے ہمیں ملکوں ملکوں

ملنے کے نہیں نایاب ہیں ہم

یہی وجہ ہے کہ ان کے کامیاب شاگردوں اور خوشہ چینیوں کی ایک لمبی فہرست ہے۔ بہ راہ راست ملاقات اور استفادہ سے محروم ہی رہا؛ البتہ حضرت کے مستفیدین سے بارہا اور بار بار ان کی خوبیوں کے قصیدے سنتا رہا، -

اللہ تعالیٰ حضرت کی بال بال مغفرت فرمائے، سیئات کو حسنات سے مبدل فرمائے، خدمات کو قبول فرمائے، پس ماندگان اور متعلقین و متوسلین کو صبر جمیل عطا فرمائے۔

ثاقب یاز۔

۲۶ ربیع الثانی ۱۴۴۶ھ

(8) مفتی ارشد قاسمی صاحب

إنا لله وإنا اليه راجعون

بڑی دلدوز اور کرب انگیز خبر ہے باری تعالیٰ مفتی ذیشان صاحب مرحوم کی مغفرت فرمائے ان کی لغزشوں اور خطاؤں کو معاف فرمائے ان کی خدمات قبول فرمائے جامعہ عزیزیہ کو ان کا نعم البدل عطا فرمائے اور تمام پسماندگان کو صبر جمیل عطا فرمائے آمین یارب العالمین جامعہ شرعیہ فیض العلوم شیرواں میں مفتی صاحب کے ساتھ تقریباً دس سال تدریسی رفاقت رہی وہ ایک باصلاحیت استاد اچھے منتظم مثالی مربی بڑے نرم مزاج معاملہ فہم اور انتہائی زیرک تھے میں نے ان کو بہترین رفیق خیر خواہ اور حد درجہ معاون پایا۔

دو ہفتہ قبل مولانا انور داؤدی صاحب نے اپنے مکان کی سنگ بنیاد کے موقع پر کچھ حضرات کو مدعو کیا تھا وہیں مفتی صاحب سے مختصر ملاقات ہو گئی تھی پیر میں کوئی پھوڑا تھا جس کی وجہ سے چلنے میں کچھ زحمت تھی ویسے ہشاش بشاش نظر آرہے تھے میں نے بچے کے ولیمہ میں شرکت کی دعوت تھی تو بتانے لگے کہ چھ نومبر کو میری بھی بچی کا عقد مسنون ہے۔

(9) مولانا محمد سلمان قاسمی

آاااہ استاذ محترم

انا للہ وانا الیہ راجعون ، عجیب کیفیت ہو گئی ہے،
ایسا دکھ اور غم ہے جیسے والد کا سایہ سر سے اٹھ گیا ہو،
عربی پنجم کا سال تھا، حسامی کا آخری درس تھا
مفتی صاحب نے کچھ نصیحتیں کیں اور پھر اچانک کہنے لگے،
میرے پیارو صرف ایک درخواست تم سے کروں گا کہ جب میرا انتقال ہو جائے تو میرے
جنازے میں شرکت کی کوشش کر لینا
یہ سننا تھا کہ پوری جماعت دھاڑیں مار مار روئے لگی اور بڑی دیر روتی رہی،
آج یہ خبر جب حقیقت بن چکی ہے تو ہم طالب علموں کا کیا حال ہوگا۔

(10) مولانا طہ قاسمی جونپوری

مفتی ذیشان صاحب قاسمی منگراواں، ناظم جامعہ عزیزہ سہریا (رحمہ اللہ) کی اچانک رحلت،
بڑی تکلیف دہ ہے۔ اللہ تعالیٰ ان کی مغفرت فرمائے۔ لغزشوں کو معاف فرمائے۔ سیات کو
حسنات سے مبدل فرمائے۔

ناچیز کی بالمشافہ ایک ہی دو بار ملاقات وہ بھی مختصر رہی۔ لیکن آپ کی خوبیوں، اور کمالات کا تذکرہ آپ کے شاگردوں یا ساتھ میں کام کرنے والوں سے بہت سنا ہے۔ اعظم گڑھ کی اس سرزمین سے، اس گوہر کا یوں واقعی اچانک نایاب ہو جانا، یقین سے پرے معلوم ہوتا ہے، اور رنج و غم کی عجیب کیفیت میں مبتلا کر گیا ہے۔ اوپر سے یہ سن کہ، کہ آنے والے، 6 نومبر کو یعنی محض ایک ہفتے بعد، آپ کی بچی کا عقد مسنون بھی ہے، آنکھیں مزید نم ہو گئیں ہیں۔ اللہ کا فیصلہ ہے۔ ہم انسان بے بس ہیں، ہم کو تو رب کے فیصلے پر راضی ہی ہونا ہے۔

رب کریم پسماندگان کو، محبین و متعلقین کو صبر جمیل عطا فرما۔ ادارے کو ان نعم البدل عطا فرما۔ ان کو جنت الفردوس میں جگہ عطا فرما۔

طہ جون پوری

30 - 10 - 2024

(11) مولانا وسیم احمد شیروانی

انا للہ وانا الیہ راجعون، یہ جانکاہ خبر دل و دماغ پر بجلی بن کر گری ہے اور دل و دماغ کچھ سوچنے بولنے اور سمجھنے کی پوزیشن میں بالکل نہیں ہے ایسا لگتا ہے یہ اپنے گھر کا حادثہ اور اپنے کسی عزیز کی وفات ہے

پچھڑا کچھ اس ادا سے کی رت ہی بدل گئی

ایک شخص سارے شہر کو ویران کر گیا

اللہ تعالیٰ حضرت مفتی صاحب رحمۃ اللہ علیہ کی بال بال مغفرت فرمائیں ان کے سینات کو حسنات میں تبدیل فرمائیں جو اسالی میں ایسی مفید شخصیت کا انتقال یقیناً پورے عالم کی موت اور ملت کا بہت بڑا دینی ملی اور علمی خسارہ ہے جس کی بھرپائی بہت مشکل ہے

دنیا والے جن شخصیات سے بے حد محبت کرتے ہیں یقیناً ان حضرات کی اللہ تعالیٰ کے وہاں بھی بڑی قدر ہوتی ہے مفتی صاحب بلاشبہ ایسی ہی شخصیت تھے

اللہ تعالیٰ نے انھیں اپنے دین کے لیے ہمہ وقت آمادہ طبیعت سے نوازا تھا اور قرآن و سنت کی خدمت میں ہمہ وقت فعال اور متحرک بنایا تھا عمر بہت زیادہ نہیں پائی مگر کام بہت بڑا کر گئے بلکہ یوں کہیے مشرقی اتر پردیش کے اضلاع میں قائم دینی مدارس کے نظام اور تعلیم کے سلسلے میں دو ایک ادارے کو چھوڑ دیں تو ان کی حیثیت سنگ میل کی طرح ہے جو شہرت اور نیک نامی قلیل مدت میں ان کے ادارے نے اپنی خدمات جلیلہ کی وجہ سے حاصل کی ہے وہ کم لوگوں کے حصے میں آتی ہے

جامعہ عزیز یہ سہریا اعظم گڑھ کا اپنی علمی پختگی اور طلباء کی مضبوط استعداد دارالعلوم دیوبند میں داخلہ اور پوزیشن لانے والے طلباء کی جودھوم تھی اور لوگوں کی ذہن و دماغ میں اس ادارے کیلئے جو رجوع تھا اکابرین اور بزرگوں کا جو اعتماد انہیں حاصل تھا یہ سب کاسب حضرت مفتی صاحب رحمۃ اللہ تعالیٰ علیہ کی کدو کاوش ان کی شبانہ روز محنت کا ہی مظہر ہے۔

اللہ تعالیٰ خصوصی مغفرت فرمائیں اعلیٰ علیین میں مقام بلند نصیب فرمائیں اور تمام پسماندگان کو صبر جمیل عطا فرمائیں اور امت کو اور ان کے ادارے کو ان کا بہترین نعم البدل عطا فرما کر ان کے دینی کارواں کو ہمیشہ رواں دواں اور فعال و متحرک اور پوری امت کے لیے ایسے ہی مثالی کردار ادا کرنے کی توفیق بخشیں۔

میں انکے تمام پسماندگان اور متعلقین کی خدمت میں مسنون تعزیت پیش کرتا ہوں اور خود سے اور اپ تمام حضرات سے عرض گزار ہوں کی حضرت مفتی صاحب کی بخشش انکی مساعی جمیلہ کے قبولیت اور ان کی خصوصی اور دائمی دعاؤں کا اہتمام رکھیں۔

وسیم احمد شیروانی خادم جامعۃ الشیخ اسعد المدنی تارہ پور تکیہ جونپور و صدر جمعیۃ علماء ضلع جون پور

رب کریم مغفرت فرمائے، درجات کو بلند فرمائے، مفتی صاحب کی اچانک رحلت نے دل کو جھنجھوڑ کر رکھ دیا، ان کا نام نامی مولانا ولی اللہ منگراواں اور رفیق درس مفتی ابوسعید اسرولی سے بہت سنتا تھا، دونوں کو مولانا سے بہت لگاؤ تھا، ان کی مفتی صاحب سے متعلق باتیں سن کر کان دیدار سے پہلے ہی ان سے آشنا ہو گیا تھا۔

پھر اچانک ایک مرتبہ کی ملاقات نے ان کا اسیر بنالیا تھا۔
 تعلیمی، تربیتی، انتظامی ہر امور میں یگانہ شخصیت کے مالک تھے۔ رجال سازی میں اپنی
 مثال آپ تھے، جو بھی بھی ان کے پاس زانوئے تلمذ تہہ کیا ان کا دیوانہ نظر آیا۔
 ان کی تعریف میں رطب اللسان دکھا۔ استاد و شاگرد کا اتنا ٹوٹ کر لگاؤ کم جگہوں پر
 بہت کم لوگوں میں دکھتا ہے۔

یقیناً آج ایک گوہر نایاب سے خطۂ اعظم گڑھ محروم ہو گیا۔
 اللہ مدرسہ عزیزہ کو ان کا نعم البدل عطا فرمائے، ان کے اس شجر طوبی کو مزید سایہ
 دار بنائے، ان کی خدمات کو قبول فرمائے۔

محمد یعقوب اعظمی

(14) مؤسس پاسبان علم و ادب

،، یومیات پاسبان ،، (مفتی ذیشان صاحب)

عام طور پر نیند سے بیدار ہونے کے بعد سب سے پہلے ہاتھ موبائل پر جاتا ہے کہ کہیں
 ادارہ سے کوئی میسج تو نہیں آیا ہے یا کوئی اہم پیغام جو مستعجل ہو۔
 حسب معمول آج بھی اذان فجر سے 40 منٹ پہلے الارم نے بیدار کیا، ہاتھ موبائل پر
 گیا، ڈیوٹی سے متعلق گروپس چیک کرنے کے بعد پاسبان کھولا تو سب سے پہلے مولانا
 شاکر صاحب سہریا کا یہ میسج سامنے آیا کہ
 ،، مفتی ذیشان صاحب نہیں رہے ،،

عجیب سی کیفیت ہو گئی بار بار اس میسج کو پڑھنے لگا کہ صحیح لکھا ہے یا پڑھنے میں فرق ہے
 پھر نیچے ارکین پاسبان کے تعزیتی رسائل نے تصدیق کردی

(اللهم اغفر له وارحمه وعافه واعف عنه)

مفتی ذیشان صاحب کے ساتھ منبع العلوم خیر آباد میں کافی وقت گزرا ہے، ایک ہی ساتھ رہنے اور کھانے کا معمول تھا، کافی ملنسار اور ہمدرد تھے، مجھے کبھی تنہا اور اداس دیکھتے تھے تو فوراً پاس آجاتے اور پوچھتے کہ،، شفیق بھائی کیا سوچ رہے ہیں، اشعار لکھ رہے ہیں یا کچھ اور فکر ہے،،

منبع العلوم میں انہوں نے مجھ سے کہا ہے کہ آپ مجھے بوستان پڑھادیں لہذا کچھ حصہ انہوں نے مجھ سے بوستان سعدی پڑھی جس سے مجھے بھی کافی فائدہ ہوا، مختصر یہ کہ مفتی صاحب سے بہت گہرا تعلق لیکن، ادھر کئی سالوں سے ہر ایک کی مصروفیت نے رابطہ میں کمی پیدا کر دی تھی، اللہ تعالیٰ جنت الفردوس میں معیت نصیب فرمائے آمین دوستو! دنیا کے تمام ساز و سامان، زینت اور آرائش فانی ہے، اس دنیائے فانی میں جو بھی آیا ہے اسے ایک نہ ایک دن ضرور یہاں سے رخت سفر باندھنا ہے۔ یہ ناپائیدار دنیا اس قابل نہیں کہ آخرت کو بھول کر اس میں جی لگایا جائے اور ہم اس کی محبت میں ایسے حواس باختہ ہو جائیں کہ اپنے انجام کو بھی فراموش کر دیں۔

،، یا ایتھا النفس المطمئنہ، ارجعی الی ربک راضیہ مرضیہ، فادخلی فی عبادی وادخلی جنتی،،
شفیق قاسمی اعظمی

ایڈمن پاسبان علم وادب

30/10/2024

(15) مولانا نثار ندوی

آج فجر بعد واٹس اپ نہیں دیکھ سکا ابھی کچھ دیر پہلے مطب جانے کی تیاری کے دوران اہل خانہ نے دبے لفظوں میں کچھ کہنا چاہا کہ کب جائیں گے میں سمجھ نہیں سکا کہ کیا پوچھ رہے ہیں

خبر سنکر مبہوت رہ گیا شک سا لگا پچھلے چند سالوں سے مفتی صاحب سے شناسائی تھی اور مفتی صاحب کی صلاحیت صالحیت اور روز افزوں ہمہ جہت خدمات سے اس تعلق میں اضافہ ہو رہا تھا اور یقین ہو گیا تھا کہ اس نیر تاباں کی چمک سے افق اعظم گڑھ مزید روشن ہوگا مگر اللہ کو کچھ اور ہی منظور تھا

اللہ تعالیٰ مرحوم کی مغفرت فرمائے اور ان کے عزائم پورا ہونے کی راہ ہموار فرمائے

لواحقین کو صبر جمیل عطا فرمائے

بڑی مشکل سے ہوتا ہے چمن میں دیدہ ور پیدا

(16) مولانا واصل اعظمی

پردیس کی زندگی کاسب سے اذیت ناک لمحہ یہی ہوتا ہے کہ اپنے پیاروں کا آخری دیدار بھی نصیب نہیں ہو پاتا۔۔

مشفق و مربی، مدبر و منتظم صالحیت و صلاحیت کے اعلیٰ مقام پر فائز ہر دل عزیز استاذ محترم مفتی ذیشان احمد صاحب قاسمی منگراواں کے اچانک انتقال سے جو حزن و غم کی کیفیت ہے وہ تو ان سے وابستہ ہر افراد کو ہوگی۔۔۔

مگر جنازہ اور تدفین میں شرکت سے محرومی برابر دل چھلنی کئے جا رہی ہے۔۔۔

اللہ تعالیٰ نے استاذ محترم کو بے انتہا خوبیوں سے نوازا تھا

سب سے نمایاں خوبی ایک ہی ملاقات میں لوگوں کو اپنا گرویدہ بنا لینا تھی۔۔

ایک بار جو آپ سے ملتا تھا آپ کے اخلاق حسنہ شیریں گفتار والہانہ استقبال سے آپ کا ہو جایا کرتا تھا۔۔۔

احمد فراز کا ایک شعر استاد محترم پر بالکل صادق آتا ہے۔

سنا ہے بولے تو باتوں سے پھول جھڑتے ہیں
یہ بات ہے تو چلو بات کر کے دیکھتے ہیں
مفتی صاحب علیہ کی گفتگو یقیناً ایسی ہی تھی -- نرم مزاجی شیریں گفتار مربیانہ انداز
مخلصانہ برتاؤ طلبہ ہوں یا عوام سب کو مفتی صاحب کا دیوانہ بنا دیتا تھا ---
آپ کی خداداد صلاحیتوں کی سب سے دلیل یہی ہے کہ جس مدرسہ میں رہے اس کی
شہرت میں چار چاند لگ جایا کرتا تھا ---
تعلیمی نظام میں ترقی کے ساتھ طلبہ کے اخلاق میں نمایاں ترقی دیکھنے کو ملتی تھی --
طلبہ کی تربیت کا جو ملکہ آپ کو من جانب اللہ ملا تھا وہ بہت ہی کم لوگوں کو ملا کرتا
ہے ---

جامعہ عزیزنیہ سہریا کو اتنے کم وقت میں ہر اعتبار سے ترقی کی اونچائیوں تک لے جانا
آپ ہی کے شایان شان تھا ---
مزید کچھ لکھنے کی ہمت نہیں ---
رات کو خبر پڑھنے کے بعد آنکھ سے مسلسل آنسو نکل رہے تھے
نیند آئی بھی تو بس مفتی صاحب علیہ الرحمہ کا چہرہ نگاہوں کے سامنے بار بار گھومتا
رہا --

اللہ تعالیٰ سے دعا ہے کہ استاذ محترم کو کروٹ کروٹ جنت نصیب فرمائے
گھر والوں کو صبر جمیل عطا فرمائے
جامعہ عزیزنیہ سہریا نظام آباد کو آپ کا نعم البدل عطا فرمائے

واصل اعظمی ---

(17) مولانا عبدالقدیر

جب سے خبر ملی ہے ، دل غمگین ہے ، آنسو رک نہیں رہے ، الفاظ افسردہ ہیں ، یہ خسارہ صرف گھر ، احباب ، متعلقین ، طلبہ ، اساتذہ اور ادارے کا ہی نہیں ہے ، ہم شاگردوں کا بھی ہے ، احباب صبح سے اپنے غم کا اظہار کر رہے ہیں سوچا کہ میں بھی کچھ لکھوں ، الفاظ بے راہ رو محسوس ہو رہے ہیں فکر یکسو نہیں ہے ، لکھ رہے ہیں ، حذف کر رہے ہیں ، لکھ رہے ہیں حذف کر رہے ہیں لیکن ڈھنگ کا ایک جملہ نہیں رقم کر پار ہے ، ہم شاگردان بھی تعزیت کے مستحق ہیں ، اب کس کو روداد غم سے سنائیں گے ، دنیا سے ٹھیس لگتی تھی تو مفتی صاحب کے سامنے دل کا غبار نکالتے تھے ، جب کوئی پریشانی الجھن درپیش ہوتی تو کہنے سننے کے لئے وہی چہرہ ہوتا ، تسلیاں ملتیں ، دلا سے دیتے ، "ایک دم پاگل ہو" سن کر سارے دکھ سارے درد ہوا جاتے ، ہنساتے کھلاتے ، بہلاتے ، اور سارا ٹینشن رفو چکر ہو جاتا ، کیا کہیں ، کیا لکھیں ، کچھ سمجھ نہیں آ رہا ، کہیں سے لگتا کہ صرف ایک استاذ شاگرد کا رشتہ تھا ، وہ استاذ بھی تھے مربی بھی تھے ، اور ایک غمگسار دوست بھی ، یہ صرف میرے احساسات نہیں ہیں بلکہ ہر اس شاگرد کا یہی احساس ہوگا جس کو مفتی صاحب سے ذرا بھی قربت رہی ہوگی۔

(18) مولانا عبدالرحمن قاسمی

انا للہ وانا الیہ راجعون

ابھی کچھ ماہ قبل دارالفلاح کوسہ ممبرا بھی تشریف لائے تھے اچانک خبر ملی کہ مفتی ذیشان صاحب آرہے ہیں بڑی خوشی ہوئی کیوں کہ بہت دنوں سے آپ ہی لوگوں کی

زبانی جامعہ عزیز یہ اور مفتی صاحب کا تذکرہ سنتا رہتا تھا، الغرض مفتی صاحب آئے مدرسے کے ذمہ داروں نے پروگرام یہ طے کیا کہ اساتذہ کے ساتھ ایک نشست ہو جس میں مفتی صاحب سے ان کے مدرسے کی ترقی کا راز نیز کثیر تعداد میں دیوبند میں داخلے کے اسباب و عوامل معلوم کئے جائیں ماشاء اللہ بڑی خوشگوار نشست منعقد ہوئی دونوں طرف سے سوال و جواب کا اچھا سلسلہ رہا نصاب کے متعلق بھی کافی کار آمد باتیں ہوئیں میری تو ساری توجہ اسی پر تھی کہ جو جو باتیں مفتی صاحب کے متعلق سنتا تھا وہ سب ہیں یا نہیں؟ الحمد للہ ساری خوبیوں سے متصف پایا، ایک چیز اب یاد آئی کہ مفتی صاحب نے کئی درسگاہوں میں امتحان بھی لیا اور حوصلہ بخش کلمات سے نوازا دوپہر کے کھانے اور قیلوہ سے فارغ ہو کر نماز بعد تقریباً چار بجے ہم اساتذہ نے ایک مختصر عصرانے کا اہتمام کیا جس کو مفتی صاحب نے شرف قبولیت بخشا ناشتے کے دوران بھی کار آمد باتوں کا سلسلہ چلتا رہا بڑی بابرکت محفل سبھی قلت وقت کی بنا پر مفتی صاحب رخصت چاہنے لگے چارو ناچار اجازت دے کر بڑے ہی والہانہ انداز میں مفتی صاحب کو رخصت کیا گیا۔

ہزاروں سال نرگس اپنی بے نوری پہ روتی ہے

بڑی مشکل سے ہوتا ہے چمن میں دیدہ ور پیدا

(19) مفتی اشرف علی قاسمی

آہ! میرا محسن و غم خوار نہیں رہا

چار بچے کے قریب نیند سے بیدار ہوا، واٹساپ پر حضرت مفتی صاحب کی وفات کی اطلاع تھی، پہلے تو یقین نہیں آیا، لیکن پھر تھوڑی دیر میں بادل ناخواستہ، اس حقیقت کا یقین کرنا پڑا، جس کے بارے قرآن کریم نے سید کائنات کو خطاب کر کے فرمایا:

انك ميت وانهم ميتون

تمارے ساتھ کا موسم بہت سہانا تھا
تمہارے بعد یہ موسم بہت ستائے گا
باعث راحت اس لئے کہ جنبش قلم کے ساتھ آنسوؤں کی بارش، زخم خوردہ دل کے
لئے راحت رساں ہوتی ہے۔

رو لینے سے دل کا بوجھ بھی ہلکا ہوتا ہے
بارش ہو جائے تو موسم اچھا ہوتا ہے

حضرت مفتی صاحب سے میری آشنائی خیر آباد کے طالب علمی کے زمانے میں ہوئی، آپ
اس وقت مدرسہ مفتاح العلوم منو میں مدرس اور مجلہ "المفتاح" کے مدیر تھے، آپ کی ابتدائی
تعلیم، عربی پنجم تک منبع العلوم خیر آباد میں ہوئی تھی، میں جب 1998 میں مدرسہ منبع
العلوم میں عربی چہارم میں داخل ہوا تو غائبانہ طور پر آپ کا تذکرہ بارہا سنتا رہا، آپ نے
مجھ سے اپنے مجلہ کیلئے کسی مضمون کا مطالبہ کیا اور میں نے ایک مضمون بعنوان "بڑھتی
آبادی، گھٹتے وسائل" جسے ماہر قلم استاد گرامی مولانا ضیاء الدین صاحب کی نگرانی میں لکھا
تھا، مولانا کے مشورے سے ارسال کا جو المفتاح میں شائع ہوا، یہ مفتی صاحب کی وسیع الظرفی
تھی کہ ایک طالب کا مضمون اپنے مجلہ میں شائع فرما کر اسے حوصلہ بخشتا، پھر دن بدن
قربت و رابطے میں اضافہ ہوتا گیا، سن دو ہزار میں میں دارالعلوم دیوبند چلا گیا، مفتی صاحب
دو سال "مفتاح" میں خدمت انجام دینے کے بعد، جامعہ فیض العلوم شیرواں چلے گئے، یہیں
سے مفتی صاحب کی صلاحیت کے جوہر کھلنا شروع ہوئے، تعلیم و تربیت کی جو وہبی اور کبھی
صلاحیت آپ میں موجود تھی، اس کا سب سے پہلا مظہر یہی فیض العلوم تھا، یہاں کتنے سال
رہے مجھے ٹھیک سے معلوم نہیں، تاہم دو ہزار سات میں مفتی صاحب نے فیض العلوم کو
خیر آباد کہہ دیا اور نومولود ادارہ جامعہ شیخ الہند انجان شہید کو اپنی جولان گاہ بنایا۔

مفتی صاحب کی جگہ عارضی طور پر دو ماہ، مجھے فیض العلوم پر تدریس کا موقع ملا، آپ کے موجد شاگردوں کی صلاحیت و صلاح کو دیکھ کر پہلی بار اندازہ ہوا کہ آپ کو تعلیم تربیت کا کچھ خاص ملکہ عطا ہوا ہے۔

دیوبند کے زمانہ طالب علمی میں، دورہ کے سال میں، حضرت مولانا نعمت اللہ صاحب اٹال اللہ بقاءہ نے ایک دینی و عصری تعلیم کی جانب راقم کو متوجہ کیا تو، ہم نے سالانہ تعطیل میں، وطن آمد کے موقع پر، علاقے کے بڑے علماء (جن میں مفتی صاحب بھی شامل تھے) سے مولانا کی فکر کا تذکرہ کیا تو تا آپ تائید کرنے والوں میں سرفہرست تھے۔

شیخ الہند انجان شہید میں آپ صدر مدرس تھے، ناظم اعلیٰ مولانا فرقان بدر قاسمی صاحب نے مفتی صاحب کو باصلاحیت اساتذہ کی ایک انجمن فراہم کی، خوب سے خوب تر اساتذہ کی تلاش میں مفتی صاحب کا بھی اہم کردار رہا، انجان شہید کے مقبول استاد: مفتی مامون رشید صاحب ارریاوی مفتی صاحب کی طلب پر انجان شہید پہنچے، آپ نے مجھ سے کہا: ایک ایسے استاد کی ضرورت ہے جو طلبہ میں عربی زبان لکھنے، پڑھنے اور بولنے کا ذوق پیدا کرے، مفتی مامون صاحب میرے مشورے سے وہاں تشریف لے گئے اور انجان شہید کے مقبول استاد مستقل مقیم ہو گئے، اساتذہ سے ان کی صلاحیت کے مطابق کام لینا، ان میں الفت و محبت قائم رکھنا، طلبہ میں علم و عمل کی رغبت پیدا کرنا، ایک اہل طالب پر محنت کر کے اسے انکھارنا، سنوارنا اور سجانا آپ کی طبیعت ثانیہ تھی۔

دو ہزار آٹھ سے راقم اپنے علاقے میں مستقل قیام پذیر ہوا، اس وقت ضلع اعظم گڑھ میں رد تقلید کا فتنہ عروج پر تھا، اگرچہ منکرین تقلید کی تعداد کم تھی، لیکن وہ وسائل اور جوش سے بھرپور تھے، گاؤں کا گاؤں اس فتنے سے پریشان تھا، راقم نے اپنے علاقے میں اس فتنے کے سد باب کا ارادہ کیا تو سب سے زیادہ معاون حضرت مفتی صاحب کو پایا، آپ

مجھ سے زیادہ اس تعلق سے فکر مند تھے، ہم لوگ حسب تقاضا کوئی گاؤں طے کر لیتے، اکثر جمعہ کی صبح اور بسا اوقات درمیان ہفتہ متاثرہ گاؤں میں جاتے اور گفتگو کرتے، الحمد للہ ہر جگہ کامیابی ملی، اگر میرے سامنے کوئی تقاضا آیا اور میں نے مفتی صاحب سے یا مفتی صاحب نے مجھ سے اس تقاضے پر چلنے کو کہا تو طرفین کی جانب سے انکار کی گنجائش نہیں ہوتی، یہ آپ کے اعتماد اور اخلاص کی بات تھی۔

اسی اثناء میں، اعظم شہر کے مضافات میں ایک مسجد میں ہمارے بعض جماعتی نوجوانوں نے اہل اشرفیہ سے مناظرہ طے کر لیا، ہم نے مفتی صاحب کے مشورے سے علماء کی ایک ٹیم تیار کی اور الحمد للہ مکمل کامیابی ملی، اس وقت اہل مسجد ہی نہیں اہل قریہ بھی صحیح العقیدہ ہیں۔

ناچیز کے ذریعے قائم کردہ ادارے، (قیام: 2004) کی تعمیر ترقی میں مفتی صاحب دل و جان سے شریک رہے، دو ہزار دس تک ہمارے یہاں سب کچھ ٹھیک رہا، پرسکون ماحول میں تعلیم و تعلم کا عمل جاری تھا کہ اچانک مقدرات غالب آئے اور چند غلط فہمیوں کی بنیاد پر، آپس میں اختلافات ہو گئے، دن بدن میرے لئے حالات سنگین ہوتے گئے؛ بالآخر اکابر و علماء کے مشورے سے قدیم ادارے سے علیحدگی کا فیصلہ کیا، اس فیصلے میں بڑی خیر و برکت پوشیدہ تھی، جو الحمد للہ آج بھی جاری و ساری ہے، مفتی صاحب اس پورے زمانے میں تسلی و ڈھارس کا ایک بڑا سامان تھے، دو ہزار تیرہ میں راقم کے نئے ادارے: خالد بن ولید کے سنگ بنیاد کا پروگرام تھا، جس میں علامہ بحر العلوم کے ساتھ صدر جمعیت حضرت مولانا ارشد صاحب مدنی، وغیرہ بھی تشریف لائے، اس پروگرام میں عوام کو سنبھالنے کے لئے عملہ کی کمی نہیں تھی، لیکن اکابر علماء کی ایک بڑی تعداد کی خدمت کے لئے، مدارس کے طلبہ کی معتد بہ تعداد ضرورت تھی، جو ہمارے یہاں غیر موجود تھی، اللہ تعالیٰ ناظم

جامعہ شیخ الہند، اور مفتی صاحب رح کو جزائے خیر دے کہ یہ حضرات تقریباً چالیس کلومیٹر دور سے اپنے اساتذہ و طلبہ پر مشتمل ایک قافلے کے ساتھ آئے اور خدمت کا حق ادا کر دیا دو ہزار پندرہ میں آپ نے موضع، سہریا میں جامعہ عزیزیہ کی بناد ڈالی، آپ کا حوصلہ تھا کہ ایک چھوٹے سے زیر تعمیر مکان میں، محفل سجادہ، شعبہ حفظ کے ساتھ عربی سوم تک جماعت قائم ہوگئی، سابقہ مدارس کی طرح یہاں بھی "دوکان" کے بغیر کاروبار اسی شان کے ساتھ جاری ہو گیا، میرے یہاں عربی جماعت اس وقت نہیں تھی، مجھے تدریس سے جڑے رہنے کا شوق ہمیشہ رہا ہے، مفتی صاحب نے میں نے یا آپ نے مجھ سے کچھ گھنٹیاں پڑھانے کا ذکر کیا، میں نے تقریباً ڈیڑھ سال جامعہ عزیزیہ میں اعزازی طور پڑھایا، اس درمیان آپ کے اخلاق حسنہ کا بہت قریب سے مشاہدہ ہوا، میں آپ کا (اعزازی ہی سہی) ملازم تھا؛ لیکن کبھی آپ نے کوئی سخت بات نہیں کی، کبھی کسی بات پر ناراضگی کا اظہار نہیں کیا، حالانکہ ایسا نہیں ہے کہ "میرا سارا کام اپنے مرضی کے مطابق ہوتا تھا"

بارہا ایسا ہوا کہ کسی جلسے آپ کو مدعو کیا جاتا وہ مجھے ساتھ لینا پسند کرتے تھے اور مجھے مدعو کیا جاتا تو میں آپ کو ----- منتظمین کو نام ہم ہی لوگ پیش کر دیتے کہ فلاں کو بھی بلاؤ، مقصد یہ ہوتا کہ اگر دونوں میں کوئی ایک مشغول ہو جائے تو دوسرا اس کی جگہ پر کردے، اور اگر ضرورت ہو تو دونوں، ضرورت نہ ہو تو کوئی ایک بات کر لے۔

ادارہ خالد بن ولید میں بنات کے لئے حفظ کا شعبہ قائم ہے، آپ کی تقریباً تمام بچیاں پہلے حافظات اور پھر معلمات بنیں، آپ کے گھر کا ماحول خالص علمی، دینی اور اطاعت و فرماں داری کا ماحول ہے، اس میں مفتی صاحب کی محنت کے ساتھ مفتاح العلوم منو کے سابق شیخ الحدیث مولانا شمیم صاحب کی برکت و تربیت کا بھی حصہ ہے کہ مفتی صاحب حضرت شیخ کے داماد تھے، اسی تربیت کا نتیجہ تھا کہ ایک دہائی سے زیادہ عرصہ میں کبھی

انکے بچوں سے ہمیں، خواہ وہ متعلم رہے ہوں یا معلم کوئی شکایت نہیں ہوئی، اس تعلق سے مفتی صاحب کا رویہ بھی ہمیشہ معاونت کا رہا ہے۔

میرے اوپر مفتی صاحب کے ذاتی احسانات بھی بے شمار ہیں، وہ فقر میں بھی غنی تھے اور تنگی میں بھی سخی تھے، جب کبھی مجھے ذاتی طور پر کچھ قرض وغیرہ کی ضرورت پیش آتی، نگاہ اولین مفتی صاحب کی طرف اٹھتی، آپ نے کبھی مایوس نہیں کیا، ایسا بھی محسوس ہوا کہ بسا اوقات کسی اور سے لے کر دے دیا ہو، یہ سلسلہ ابھی تک جاری تھا۔

چند دن پہلے، آپکو فون آیا کہ استاد گرامی مولانا افضل صاحب کیموری جامعہ عزیریہ تشریف لاریے ہیں، آپ بھی آجائیں کھانا ساتھ کھالیں، جدید مدرسہ میں دعاء ہوگی، اس میں شرکت کر لیں، میں پہنچا تو دعاء ہو چکی تھی، کھانے میں شریک ہوا، پھر مجھے اپنے نئے مدرسے لے گئے، وہاں سب کچھ دکھایا، بتایا اور سوال میں نئی جگہ منتقل ہونے کے عزم کا اظہار کیا، باقی شدہ ضروریات کی تکمیل بالخصوص جنگلے، دروازے کے لئے دعا کی گئی، چند دن پہلے آپ کا فون آیا کہ الحمد للہ جنگلے، دروازے کا انتظام اللہ کی خصوصی رحمت سے ہو گیا ہے، محض اس خوش خبری کے لئے فون کیا تھا۔

دوروز قبل فون آیا کہ چھ نومبر کو بچی کا نکاح ہے، مجلس نکاح میں شرکت باعث مسرت ہوگی، کیا خبر تھی کہ اس مجلس مسرت سے قبل ایک مجلس غم میں بھی شرکت کرنی ہوگی یقیناً یہ غم مفتی صاحب کے اہل خانہ کے لئے، جامعہ عزیریہ کے طلبہ و اساتذہ کے لئے، مفتی صاحب کے اساتذہ، و شاگردان کے لئے، دوست احباب کے لئے اور بہت سارے خواص و عوام کے ایک بڑا صدمہ ہے، لیکن ہم اس موقع پر اسوہ رسول اکرم صلی اللہ علیہ وسلم کو اپنے سینے سے لگائے، صبر کریں گے اور آنکھوں سے جاری آنسو اور دل کے درد کے باوجود ہم اپنی زبان سے وہی کہیں گے جو ہمارے رب کو پسند ہے اور جسکی تعلیم ہمیں

خود مفتی صاحب ہمیشہ دیتے رہے۔

انا للہ وانا الیہ راجعون

بے شک ہم سب اللہ کی ملکیت و امانت ہیں اور ہم سب کو یکے بعد دیگرے اسی کے حضور پہنچنا ہے۔

محمد اشرف علی

محمد پور اعظم گڑھ

30/10/2024

(20) مفتی شرف الدین عظیم قاسمی

آہ۔۔ مفتی صاحب

جگر کی آگ سے اس دل کو جلتا دیکھتے جاؤ

دنیا کے اس مسافر خانے میں دیر تک کوئی نہیں رکتا، جانے والوں کا ایک قافلہ ہے جو مسلسل رواں ہے، اس حقیقت کے باوجود آپ کی رحلت ہمارے جیسے کتنے لوگوں کے لئے المناک حادثے سے کم نہیں ہے۔

قلب و ذہن کی دنیا میں رنج و الم کے سایے پھیل گئے ہیں، زبان ساکت ہے، دل مغموم ہے، آپ کی جدائی کے احساس نے وجود کو کرب و اضطراب کے سمندر میں غرق کر ڈالا ہے، ایک آپ کا وجود چند لمحے قبل تک زندگی کے ہر موسم الم میں ایک مضبوط سہارے کا احساس دلاتی تھی مگر آہ۔۔۔ آج ایک ناخدا سے محرومی کی شدت اپنی انتہا کو پہنچی ہوئی ہے، آپ کو کیا خبر کہ بے سان و گمان آپ کے چھوڑ جانے سے ہم جیسے کتنے منتسبین و متعلقین کی دنیا میں اندھیرا چھا گیا ہے، خطے میں آپ ہی کی تو ایک شخصیت تھی جو عوام کے ساتھ علماء کے لئے بھی مرکز تھی، جس کے در سے طلباء بھی وابستہ تھے علماء بھی، جو عوام کے

مسائل بھی حل کرتی تھی اور علماء و اکابرین کیلئے بھی مرکز نگاہ تھی، آپ نے اپنی خدمات کا صلہ لینے کے لئے ہمیشہ کے لئے جوار رحمت کا رخ کر لیا ہے مگر آپ کو کچھ خیال ہے کہ ہم جیسے کتنے عقیدت مندوں کی دل کی دنیا اس حادثے سے غمزدہ اور مضطرب ہو کر رہ گئی ہے کیسے بتائیں کہ خدا کے حضور آپ کی حاضری نے وجود کو سناٹے میں ڈال دیا ہے قلب حیران ہے کہ یہ کیونکر ہو گیا، ذہن سے روح تک کا عالم بے کیف ہے، افسردہ ہے، رنجیدہ ہے اور محزون و مکروب ہے، تعلیم و تعلم کی کتنی دنیا آپ کے دم سے زندہ تھیں، کتنے میخانے آباد تھے، آج جب ساقی اٹھا ہے تو پیمانے بھی خالی محسوس ہو رہے ہیں، بلکہ حقیقت یہ ہے کہ میخانہ میں ہی اب خاک اڑ رہی ہے، ایسا لگتا ہے

آپ کی زندگی ایک عہد تھی، ایک زمانہ تھی آپ کی رحلت سے ایک عہد کا خاتمہ ہو گیا ہے، تعلیم و تربیت کی بساط سمٹ گئی ہے، قلب و روح کو سنوارنے والی درسگاہ خاموش اور علم و اخلاق کی بزم سونی ہو کر رہ گئی ہے۔

کیا لکھوں کیا نہ لکھوں، غم و آلام کی اس کیفیت میں لفظوں کو یارا کہاں کہ اس درد کی ترجمانی کر سکے۔

اے رب کریم اس مرد آہن اور درویش دانا کو اپنی لامحدود رحمتوں کا سائبان نصیب فرما جس طرح خود اس کی ذات کو بے شمار لوگوں کے لئے سائبان بنایا تھا، اس کی قبر کو جنت الفردوس کا نمونہ بنادے، اور ملت کو اس کا بدل عطا فرمادے آمین

رہنے کو سدا دہر میں آتا نہیں کوئی
تم جیسے گئے ویسے بھی جاتا نہیں کوئی

سوگوار۔ شرف الدین عظیم قاسمی

30/نومبر/2024 بروز بدھ

(21) مولانا فیضان اعظمی

انا للہ وانا الیہ راجعون

آج فجر بعد نیند کا اتنا غلبہ تھا کہ موبائل کو ہاتھ نہیں لگایا ابھی یہ خبر دیکھ رہا ہوں اللہ پاک مفتی صاحب مرحوم کی مغفرت فرمائے درجات بلند فرمائے بچپن سے شناسائی تھی حفظ چونکہ بیت العلوم پر کیا تھا ہم لوگوں کا زمانہ ایک ہی تھا البتہ درسگاہ دوسری تھی یہ حافظ ہارون صاحب مرحوم کے شاگرد تھے دارالعلوم دیوبند بھی ساتھ ہی گئے تھے البتہ مفتی صاحب ایک جماعت پیچھے تھے وہاں داخلہ سے پہلے ایک ہی روم 108 میں قیام تھا جو مفتی شاہد مسعود صاحب کا روم تھا یہ بھی ہمارے بیت العلوم کے رفیق درس تھے انتہائی خوش اخلاق مسکراتا ہنستا چہرہ لمنسار انسان تھے ایک بار اتفاقاً سہریا میں بھی ملاقات ہو گئی تھی جب طلبا کے ساتھ طاہر صاحب کے گھر میں مقیم تھے موت سے کسے رستگاری ہے اللہ پاک مفتی صاحب کی مغفرت فرمائے متعلقین کو صبر جمیل عطا فرمائے آمین ثم آمین

(22) مولانا شیخ محمد خالد اعظمی

اعظم گڑھ میں پہلا ایسا جنازہ دیکھا جس میں عوام و خواص علماء، حفاظ، طلاب مدارس کے ذمہ داران کی اتنی بڑی تعداد شریک ہوئی ہر طرف کرتا ٹوپی ہی نظر آرہی تھی صحیح تعداد کا اندازہ لگانا مشکل ہے..

اعظم گڑھ کے تقریباً تمام مدارس کے طلبہ اساتذہ و ذمہ دار موجود تھے خیر آباد اور جوہنپور کے علماء کرام نے بھی بڑی تعداد میں شرکت کی

پہلی بار ہم نے نہ تو کوئی تصویر لی نہ ویڈیو بنائی
مٹی دیکر ابھی فارغ ہوئے ہیں اب واپسی ہو رہی ہے نئے پرانے بہت سارے دوست و
احباب سے ملاقات ہوئی اللہ سب کو سلامت رکھے
جانے والے کی مغفرت فرمائے..

شیخ محمد خالد اعظمی

(23) مفتی عبید اللہ شمیم قاسمی

موت اس کی ہے کرے جس کا زمانہ افسوس
(سانحہ وفات مفتی ذیشان احمد قاسمی رحمہ اللہ تعالیٰ)
آج صبح جیسے ہی اذان فجر سے پہلے ساڑھے چار بجے بیدار ہوا اور موبائل اٹھایا تو دیکھا
کہ بہت سے میسج پڑے ہوئے تھے اور جب یہ خبر پڑھی کہ مفتی ذیشان احمد صاحب
قاسمی ناظم جامعہ عزیز نیہ سہریا ہمارے درمیان نہیں رہے۔
اس خبر کو پڑھ کر بالکل بھی یقین نہیں آ رہا تھا مگر کیا کیا جائے موت پر یقین کرنا اور
مشیت الہی پر راضی ہونا مومن کا شیوہ ہے، اللہ تعالیٰ کا فرمان ہے:

{كُلُّ نَفْسٍ ذَائِقَةُ الْمَوْتِ} [العنکبوت: 57]

اور {إِنَّ أَجَلَ اللَّهِ إِذَا جَاءَ لَا يُؤَخَّرُ} [نوح: 4]۔ دیر تک انا اللہ کا ورد کرتا رہا۔
موت برحق ہے اس کا وقت مقرر ہے، اس سے کسی کو مفر نہیں، مگر ایک ایسا شخص
جس کو بظاہر کوئی بیماری نہیں اور رات کو اپنے معمولات پورے کر کے سویا ہو اور کسی
کے وہم و گمان میں بھی نہ ہو کہ اس طرح کا اچانک حادثہ پیش آسکتا ہے، اس کو اس
خبر پر یقین کرنا مشکل ہوگا۔

یہ قحط الرجال کا دور ہے اور مفتی ذیشان احمد صاحب قاسمی جیسے لوگ بہت کم پیدا

ہوتے ہیں جو اپنے مشن کی تکمیل کے لئے ہر وقت کوشاں ہوں اور اس کے لئے دن کا آرام اور راتوں کی نیند قربان کرتے ہوں۔

مفتی ذیشان احمد صاحب کی زندگی جدوجہد اور مجاہدات سے استعارہ تھی، اللہ تعالیٰ نے انہیں اعلیٰ صلاحیت سے نوازا تھا اور اس کا وہ بہترین استعمال بھی کرتے تھے۔ ان کی علمی صلاحیت بہت ٹھوس تھی، ان کے درس سے طالب علم مطمئن ہو کر اٹھتا تھا، ان کے یہاں یاس اور قنوطیت نہیں تھی، جہاں بھی رہے اپنے کار منصبی کو ادا کرنے میں اپنی پوری طاقت صرف کر دیتے تھے۔

مفتی ذیشان احمد صاحب مرحوم سے میری ملاقات بہت کم ہوتی تھی، ان کا نام بھی زمانہ طالب علمی میں کم ہی سن رکھا تھا، انہوں نے حفظ کی تعلیم مدرسہ بیت العلوم سرانے میر سے حاصل کی تھی، بچپن ہی سے ان کے اندر صلاح و تقویٰ کے آثار نمایاں تھے، ان کے استاذ مولانا حافظ ہارون الرشید صاحب علیہ الرحمہ کی بہترین تربیت کا بھی اثر تھا، جن کے پاس انہوں نے حفظ مکمل کیا تھا، حفظ کے بعد وہ مدرسہ عربیہ منبج العلوم خیر آباد مؤ عربی تعلیم کے لئے گئے، قدرت نے ان کی دستگیری کی اور بہترین اساتذہ انہیں میسر آئے، جن میں حضرت مولانا افضل صاحب کیموری، حضرت مولانا اصغر صاحب، اور مولانا حافظ عبد الحئی صاحب اور مولانا ضیاء الدین صاحب قاسمی ندوی وغیرہ شامل ہیں۔ عربی پنجم تک تعلیم مکمل کرنے کے بعد وہ دارالعلوم دیوبند گئے اور 1996ء میں انہوں نے فضیلت کی، اس کے بعد واپس آکر انہوں نے افتاء کیا اور پھر تدریسی زندگی میں قدم رکھا۔

سب سے پہلے انہوں نے مدرسہ مفتاح العلوم مؤ سے تدریس کا آغاز کیا اور دو سال وہاں استاذ رہے، اس کے بعد جامعہ شرعیہ فیض العلوم شیرواں آگئے اور یہاں کی فضا

انہیں بہت راس آئی اور تقریباً دس سال تک ان کے فیض کا سلسلہ جاری رہا اس دوران ان کے تلامذہ کی ایک معتد بہ تعداد بھی تیار ہوگئی۔

مولانا فرقان بدر قاسمی صاحب نے جب اپنے یہاں انجان شہید میں مدرسہ شیخ الہند کی بنیاد ڈالی اور انہیں بہترین منتظم اور مدرس کی ضرورت تھی جو ان کا ہر طرح سے ساتھ دے اور ان کے مدرسے کو ترقی کی راہ پر لائے تو ان کی نظر انتخاب مفتی ذیشان احمد صاحب پر پڑی اور بڑے اہتمام سے ان کو اپنے یہاں لے گئے اور تدریس کے ساتھ صدر مدرس کی ذمہ داری بھی ان کے سر ڈالی، مولانا فرقان بدر صاحب نے اور بھی بہت سے اچھے اساتذہ کا انتخاب کیا جس کی وجہ سے چند ہی سال میں ان کے مدرسہ کی شہرت ہوگئی اور بہت سے باصلاحیت طلبہ وہاں سے فیضیاب ہو کر دارالعلوم دیوبند گئے اور مدرسہ کا نام روشن کیا۔

مفتی صاحب وہاں ایک عرصہ گزارنے کے بعد نظام آباد سے قریب سہریا آگئے جہاں انھوں نے مدرسہ عزیزہ کے نام سے ایک مضبوط درس نظامی کی درس گاہ قائم کی، مدرسہ بے سرو سامانی کی حالت میں بھی ٹھوس نظام تعلیم اور اعلیٰ تربیت کی وجہ سے بہت جلد مشہور ہو گیا۔ مفتی صاحب کے ذہن میں ہر وقت مدرسہ کی ترقی اور تعلیمی میدان میں مزید آگے بڑھنے کی چاہت اور لگن رہتی تھی اور اس کے لئے وہ ہر طرح کی کوشش کرتے تھے اور اندرون ملک و بیرون اس کے لئے سفر بھی کرتے۔

مدرسہ کی نئی عمارت کی چند سال پہلے اساتذہ و اکابر علماء کی موجودگی میں سنگ بنیاد بھی ڈالی تھی اور کچھ تعمیرات بھی ہو چکی تھیں اور جلد ہی نئی عمارت میں مدرسہ منتقل

ہونے والا تھا مگر اچانک مفتی صاحب کا سانحہ وفات پیش آگیا۔ مدرسہ منتقل ہوگا مگر اس وقت بانی کی یاد بار بار آئے گی۔ رحمہ اللہ رحمۃ واسعۃ

مفتی صاحب کو اللہ تعالیٰ نے بہت سی صلاحیتوں سے نوازا تھا، وہ ایک بہترین مدرس کے ساتھ مفسر بھی تھے اور اپنے گاؤں منگراواں اور دوسری جگہوں پر تفسیر بھی بیان کرتے تھے، عوام کا ان کی طرف بہت رجوع تھا۔ ان کے اندر اللہ تعالیٰ نے ایسا دل رکھا تھا جو گمراہیوں کو دیکھ کر تڑپ اٹھتا تھا، یہی وجہ تھی آپ بہت سی جگہوں پر تقریر وغیرہ کے لئے تشریف لے جاتے تھے۔

آپ کی باتوں میں بہت تاثیر تھی، ایک عرصہ سے آپ منگراواں کے امام و خطیب تھے، عوام آپ سے بہت مانوس تھی، آپ جب رمضان المبارک کے اخیر عشرہ میں اعتکاف فرماتے تو ایک بڑی تعداد آپ کے ساتھ ہوتی تھی۔

گاؤں میں بچوں کے حفظ کا بہترین نظام آپ نے قائم کیا، جو بہت جلد ترقی کی منازل طے کر گیا اور وہاں سے اچھے حفاظ تیار ہو رہے ہیں ذلک فضل اللہ یؤتیہ من یشاء 2006ء میں جامعہ اسلامیہ مظفر پور میں جب میں نے تدریسی سفر کا آغاز کیا تو کبھی کبھی بازار آتے جاتے مفتی صاحب سے ملاقات ہو جاتی تھی، ایک دو مرتبہ آپ کے گھر پر بھی ساتھ چائے پینے کا اتفاق ہوا۔ دو مرتبہ میرا جامعہ عزیزیہ بھی جانا ہوا، مفتی نے بہت اہتمام سے مدرسہ کا معائنہ کرایا، وہ مدرسہ کی نئی تعمیر کو لیکر بہت پر جوش تھے۔ ابھی گذشتہ دنوں جب میرا 11/ اکتوبر 2024ء کو منجیر پٹی جانا ہوا تو آپ کے داماد عزیزی مولانا عاقب قاسمی مدنی سلمہ اللہ تعالیٰ سے جامعہ عزیزیہ اور مفتی صاحب مرحوم سے متعلق بہت سی باتیں ہوئیں، وہاں کا نظام تعلیم طلبہ کی تعداد اور تنخواہ وغیرہ پر بھی گفتگو ہوئی، عزیز موصوف جامعہ عزیزیہ میں استاذ ہیں۔

اچانک آپ کی وفات کی خبر سے بہت صدمہ پہنچا، لکھنے کو طبیعت چاہ رہی ہے مگر غم کی اس کیفیت میں انہیں الفاظ پر اکتفاء کرتا ہوں۔

اللہ رب العزت کی بارگاہ میں دعا ہے کہ مفتی صاحب کی مغفرت فرمائے، درجات بلند فرمائے، پسماندگان و متعلقین کو صبر جمیل نصیب فرمائے اور جامعہ عزیزہ کو ان کا بدل عطا فرمائے۔ آمین یا رب العالمین

آسمان ان کی لحد پر شبنم افشانی کرے
سبزہ نورستہ اس گھر کی نگہبانی کرے

(24) حافظ خطیب اعظمی

کل سے موبائل دیکھنے کی نوبت نہیں آئی تھی آج کچھ دیر پہلے جیسے ہی موبائل کھولا ایک نہایت افسوسناک خبر نظر آئی۔
علاقے کی معروف شخصیت جامعہ عزیزہ سہریا کے بانی و متہم مفتی ذیشان احمد صاحب قاسمی منگراواں کے اچانک انتقال کی نہایت افسوسناک خبر ملی۔
مفتی صاحب سے کبھی ملاقات نہیں تھی لیکن انکے تعلیمی میدان کے کارنامے پاسبان میں پڑھنے کو ملتے رہتے تھے اور دیگر دوستوں کی زبانی بھی سننے کو ملتا تھا کہ موضع سہریا میں انھوں نے ایک جامعہ کھولا ہے جو بہت تیزی سے ترقی کی منازل طے کرتے بلندی پر جا رہا ہے۔ افسوس کہ بڑی جلدی یہ سورج غروب ہو گیا۔
اللہ تعالیٰ مفتی صاحب کی بال بال مغفرت فرمائے۔ درجات کو بلند فرمائے۔ پسماندگان و تمام متعلقین اور ان کے طلباء کو صبر جمیل عطا فرمائے۔ ان کے لگائے شجر کو انکے لئے توشہء آخرت بنائے۔

محمد خطیب اعظمی

30/10/2024

(25) مولانا شمیم حنفی

مفتی ذی شان صاحب نور اللہ مرقدہ کے جنازہ میں شرکت ہوئی، ساتھ میں ہمارے مدرسہ کے منشی حافظ عمران صاحب بھوانی پور بھی تھے، ساڑھے 11 بجے کے قریب ہم لوگ منگراواں پہنچ گئے۔ تھوڑی دیر کے بعد جنازہ لایا، مفتی صاحب کی زیارت سے مشرف ہوئے، ماشاء اللہ چہرہ کافی پر نور تھا، پیشانی پر سجدہ کے نشانات نمایاں تھے، زیارت کے معا بعد نماز جنازہ ادا کی گئی، متعدد پاسبانی احباب و بزرگوں، اساتذہ کرام، علم دوست احباب سے لقا کا شرف ملا، مختلف مدارس و مکاتب کے نظما، صدور، اساتذہ و مدرسین نیز کثیر تعداد میں طلبہ عظام موجود تھے۔ سب نے پر نرم آنکھوں حضرت مفتی صاحب کو سپرد خاک کیا بعدہ اپنے اپنے ٹھکانہ کی طرف روانہ ہو گئے۔

اللہ تعالیٰ مفتی صاحب کی بال بال مغفرت فرمائے، درجات بلند کرے، اور جامعہ عزیز یہ کو ان کا نعم البدل عطا کرے آمین

شمیم حنفی

30_10_2024

(26) مولانا ازہر جون پوری

رہنے کو سدا دہر میں آتا نہیں کوئی

تم جیسے گئے، ایسے بھی جاتا نہیں کوئی

آج بہ تاریخ 30/ اکتوبر 2024 بہ روز بدھ نماز فجر کے لیے بیدار ہوا تو پاسبان علم و ادب میں مفتی ذیشان احمد صاحب کے دارفانی سے رخصت ہو جانے کی جانگاہ خبر موصول ہوئی۔ انا اللہ وانا الیہ راجعون۔ کچھ دیر کے لیے تودل ماننے کو تیار نہ تھا

اور ایسا محسوس ہوا کہ خبر لکھنے والے نے نام غلط لکھ دیا ہے، بار بار میسج پڑھتا رہا دعائیں کرتا رہا یکایک یہ جملہ یاد آیا: "مرضی مولیٰ از ہمہ اولیٰ"۔

چار سال قبل مفتی صاحب سے میری ایک ملاقات موضع لہری میں مولانا فضیل احمد رحمہ اللہ کے دولت کدہ پر ہوئی تھی کھانے کے دوران بہت تفصیلی بات چیت ہوتی رہی ایسا محسوس ہو رہا تھا جیسے برسوں کی ملاقات و شناسائی ہو میرے بھانجہ حافظ سعید ابن فضیل احمد لہروی مفتی صاحب کے مدرسہ میں زیر تعلیم ہے جو امسال عربی پنجم میں ہے، آئندہ سال داخلہ کے لیے دارالعلوم جائے گا ان شاء اللہ۔

مفتی صاحب یقیناً انتہائی بزرگ ملنسار اور لوگوں کا دل جیت لینے کا ہنر رکھتے تھے، پہلی ہی ملاقات میں ہر کسی کو اپنا گرویدہ و عاشق بنا لیتے، رجال سازی اور طلبہ کی تعلیم و تربیت کا اللہ رب العزت نے غضب کا ملکہ عطا کر رکھا تھا، لیکن موت سے کس کو چھٹکارا ہے، وقت مقرر آجانے کے بعد ایک لمحے کے لیے بھی مہلت نہیں ملتی؛ بالآخر ان تمام خصوصیات کا حامل شخص اہل خانہ و متعلقین اور ہزاروں تلامذہ و معتقدین کو روتا بلکتا چھوڑ کر جوار رحمت رب میں پناہ گزین ہو گیا۔

اللہ تعالیٰ مفتی صاحب کے درجات بلند فرمائے پس ماندگان کو صبر جمیل عطا فرمائے بالخصوص اہل خانہ اور انکے لگائے ہوئے چمن کے تمام طلبہ و اساتذہ کرام کو صبر عطا فرمائے، اس ادارے کو بہترین نعم البدل عطا فرمائے اور اس شجرہ طوبیٰ کو خوب تناور و شاداب بنائے۔ آمین یا رب العالمین۔۔۔۔

(27) مولانا احسن کلامی

آنسو بہا رہی ہے فضا تیری موت پر
 رات کے ایک ایسے پہر میں گھر سے کال موصول ہوئی جب ساری زندگیاں پرسکون
 ماحول میں انگڑائیاں لیتے ہوئے خوابوں و خیالوں کی سیر کرتی ہیں، نیند سے بیدار
 ہو کر، کال ریسیو کیا تو، آواز آئی " استاد محترم ، مفتی صاحب اب ہمارے درمیان
 نہیں رہے " یہ سنسنی خیز خبر سنتے ہی دل تصدیق کرنے سے انکار کر دیا ، جب اسکی
 تحقیق کیلئے "پاسبان علم و ادب " گروپ کھولا تصدیق کے بعد دل دھک سے رہ
 گیا ، آنکھوں سے آنسوؤں چھلکنے لگا ، اور ذہن ماضی کی یاد میں ڈوب گیا !!
 مفتی صاحب کی باتیں اور شفقت و محبت اور شاگردی میں گزارا ہوا وقت بہت
 مختصر سا لگنے لگا ، اور دل سے یہ صدا نکلی، کاش ! قدرت نے استاد محترم کے
 زیر سایہ مزید زندگی بسر کرنے کا موقع دیا ہوتا، مگر

تقدیر کے فیصلے اور حوادث زمانہ انسان کو مختلف راہوں پر لے جاتے ہیں ،
 فجر کی نماز ادا کرنے کے بعد مفتی صاحب کے صاحب زادے ، ذکی بھائی کو کال
 کیا، تو کال ریسیو ہونے کے بعد تھوڑے ضبط کے بعد زارو قطار رونے کی آواز سنائی
 دی، جسکی وجہ سے مجھ سے بھی صبر کا دامن چھوٹ گیا ، اور کچھ گفتگو نہ ہو سکی،

راقم کا تعلق اور مفتی صاحب

2016 میں حفظ مکمل کرنے کے بعد والد محترم اور مفتی اشرف صاحب کے مشورے
 سے جامعہ عزیز یہ سہریا میں منسلک ہوا، اور وہاں مفتی صاحب کی شاگردی میں

مسلسل چھ سال رہا، آپ سے حد درجہ قربت کی وجہ سے مشاہدہ ہوا، فی الواقع آپ خوش مزاج، خوش اخلاق، نہایت سنجیدہ تھے، اور آپ ایک بہترین مشیر بھی تھے اور مثالی والد، اس کے علاوہ آپ بہت سے اوصاف حمیدہ کے حامل تھے، آپ سے جو ملتا (خاص و عام) آپ کے اخلاقِ حسنہ کا گرویدہ ہو جاتا، آپ کو اصول فقہ و تفسیر اور تفسیر قرآن میں خاص مہارت حاصل تھی، علم دین سے شغف کے باعث آپ نے اپنی زندگی درس و تدریس میں وقف کر رکھی تھی، (فراغت کے بعد ایک عرصے تک دیگر مدارس میں تدریسی خدمات انجام دیں، بالآخر 2015 میں عوام اور خواص کے تعاون اور آپ کے اخلاصِ عمل کے نتیجے میں "جامعہ عزیز" کے نام سے ایک ادارہ عمل میں آیا،) آپ نے مدارس و مکاتب کے علاوہ درس قرآن کے ذریعے مسلم معاشرے میں اسلامی تعلیمات اور شعائر سے امت کو روشناس کرایا، علاوہ ازیں آپ ایک نہایت ہی کامیاب منتظم اور مدبر تھے، جس کے نتیجے میں "جامعہ عزیز" سہریا اعظم گڑھ "قلیل مدت میں اس مقام پر پہنچا، جس تک سفر طے کرنے کیلئے ایک طویل عرصہ درکار ہوتا ہے اسی وجہ سے دوسرے مدارس و مکاتب کے منتظمین آپ سے نظم و نسق کے سلیقہ سیکھتے اور اپناتے، آپ کی دینی تعلیم میں خلوص، آپ کو دوسرے منتظمین سے جدا کرتی ہے، اور آپ نے اپنے علم و فضل سے سینکڑوں کی تعداد میں، افراد کی علمی تشنگی بجھائی، راقم کا تعلق 2016 سے، استاد و شاگرد کے طور پر ہوا تھا، لیکن بعد میں باپ اور بیٹے کے رشتے میں تبدیل ہو گیا تھا، از "جامعہ عزیز" تا "جامعہ ملیہ اسلامیہ"

کے علمی سفر میں مفتی صاحب کا بہت بڑا احسان و کرم ہے ، آپ نے مکمل راہنمائی کی ، اور پیش آمد پریشانیوں کا ہر ممکن ازالہ کیا ، میں نے اپنی زندگی میں ان جیسا مشفق و مربی نہیں پایا ، جس کے ہر عمل میں خلوص نظر آتا تھا !!

ابھی کچھ دن پہلے جب مفتی صاحب سے بات ہوئی تھی تو کہنے لگے کہ "یونیورسٹی میں جانے کے بعد بھول گئے ہو ، ملاقات کافی دن سے نہیں ہوئی ہے"

لیکن قدرت کرنا ایسا ہوا کہ آخری دیدار تک نہ ہوا ، بہت چاہا کہ جنازے میں شریک ہو جاؤں لیکن دہلی سے اتنے کم وقت میں اتنا لمبا سفر ناممکن تھا !!!

لیکن مفتی صاحب کا یوں اچانک اس دار فانی سے رخصت کر جانا ، واقعی ، مفتی صاحب کے اعزاء و اقارب دوست و احباب اور ہم جیسے شاگردوں کیلئے ایک ناقابل بیان صدمہ ہے ، لیکن قدرت کے سامنے سرنگوں ہو کے رب سے دعا گو ہیں کہ اللہ رب العالمین ہمارے مشفق و مربی ، استاد محترم کی سیئات کو حسنات سے بدل دے ، اعلیٰ علین میں مقام عطا فرما ، اور اہل خانہ کو صبر جمیل عطا فرما

"إِنَّ لِلَّهِ مَا أَخَذَ وَلَهُ مَا أُعْطِيَ، وَكُلُّ شَيْءٍ عِنْدَهُ بِأَجَلٍ مُّسَمًّى"

احسن کلامی

جامعہ ملیہ اسلامیہ ، نئی دہلی

30/10/2024

(28) مولانا حفظ الرحمن اعظمی

یہ مجھے چین کیوں نہیں پڑتا ، تجیر کسے کہتے ہیں، سکتے کا عالم کیا ہوتا ہے آج زندگی میں پہلی بار اس کا احساس ہوا، اس دوش ناتواں نے نہ جانے کتنے جنازوں کا بوجھ اٹھایا، کتنی وفات حسرت آیات کی خبر سنی؛ لیکن برادر م شاکر اعظمی کے چند فقرے نے جو قیامت برپا کی اس کا درد ہر خبر ہر بوجھ سے بڑھ کر ہے ۔

میں یہ کہوں کہ مفتی صاحب میرے ہی گاؤں کے تھے، انھیں میں بچپن سے دیکھتا آیا ہوں، چلتے پھرتے ہر اعلیٰ مقام پر وہ نظر آ جاتے تھے، میں ان کا شاگرد انھوں نے مجھے فلاں فلاں کتاب پڑھائی یہ بہت چھوٹی بات ہے، وہ میرے محسن، میرے مربی میرے مسیحا تھے، میری کشتی حیات کے کھیون ہار اور زندگی کی چلچلاتی دھوپ میں شجر سایہ دار تھے ، میری ٹوٹی پھوٹی تمام صلاحیتیں انھیں سے منسوب بلکہ میرے وجود کا ذرہ ذرہ ان کا مقروض ہے ۔

حضرت الاستاذ ایک جید عالم دین، بہترین مدبر و منتظم اور ایک صائب الرائے شخص تو تھے ہی لیکن وہ نمایاں وصف _ جو انھیں اپنے ہم عصروں میں ممتاز کرتا تھا _ وہ رجال سازی ، اعلیٰ انداز ترتیب اور حسن انتظام تھا ، مفتی ذیشان صاحب علیہ الرحمہ اپنے شاگردوں کی جس انداز میں تربیت فرمایا کرتے تھے اس کی مثال مدارس عربیہ میں شاید کہیں نظر نہ آئے اور حسن انتظام کے تو کیا ہی کہنے ، زلف برہم کے سنوارنے میں آپ کا کوئی ثانی نہ تھا ۔

انداز تربیت کی ایک جھلک

عربی اول کی سال تھی اور شرح مائتہ عامل کا پہلا سبق تھا، ارشاد ہوا "حفظ الرحمن سناؤ" تعمیل حکم میں شروع تو ہو گیا لیکن انجام بہر حال معلوم تھا۔ سبق سنانے کے بعد وہی ہوا جس کا ڈر تھا۔ غصے کی ایک نگاہ ڈالی اور فرمایا کتاب لیکر کھڑے ہو جاؤ، خیر گھنٹی ختم ہوئی چھٹی ہوئی اور اب کھانے کے بعد قیلوے کی تیاری میں تھا، تبھی کسی نے کہا مفتی صاحب یاد کر رہے ہیں، ڈرتے ڈرتے حاضر ہوا لیکن درس گاہ کے برعکس یہاں غیظ و غضب اور ڈانٹ ڈپٹ نہ تھی بلکہ شفقت و محبت کا ایک دریا تھا جس کی لہروں میں میرا وجود بہا جا رہا تھا، فرمایا "اگر سبق سمجھ میں نہیں آیا تھا تو دن بھر کہاں تھے، سمجھنے کیوں نہیں آئے؟ تکلیف تو اسی بات کی ہے کہ بے فکری کے گھوڑے پر سوار ہو تمہیں کتاب، سبق، درس گاہ اور استاذ کی کوئی پرواہ ہی نہیں" پھر گویا ہوئے "میرے پیارے! امیدوں کا ایک شیش محل بنا کر بیٹھا ہوں اگر اسی طرح چکنا چور کرتے رہو گے تو ذیشان تو نڈھال ہو جائے گا"

یہ لفظ کہاں تھے یہ تو ایک نشتر تھا جس نے سیدھا دل پر اثر کیا، پھر تو میں تھا میرے آنسو اور میری ہچکیاں تھیں، میں روتا رہا مفتی صاحب سینے سے لگا کر دعائیں دیتے رہے۔۔۔ امیدوں کا شیش محل بنا کر بیٹھا ہوں اس جملے نے خاک کے ذرے کو ہمدوش سلیمان کر دیا تھا، پانچ سال صرف اسی فکر میں بسر ہوئی کہ امیدوں کا محل سلامت رہے اور حلفیہ کہہ سکتا ہوں کہ خاکسار کو لاابالی پن کے دریا سے نکال کر سنجیدگی کی کشتی پر سوار کرنے میں اس جملے نے کلیدی کردار ادا کیا۔

(29) مولانا صابر قاسمی

میں چلا جاؤں گا میرا تذکرہ رہ جائے گا

مفتی ذی شان صاحب قاسمی رحمہ اللہ بڑی خصوصیات کے حامل تھے، بڑے ہی خلیق اور ملنسار تھے، معاملہ فہمی کوٹ کوٹ کر بھری ہوئی تھی، بغیر کسی بھدگی کے الجھی سے الجھی گھٹیاں سلجھانے کا بھرپور ملکہ تھا، میرے خیال میں ان کی ایک بہت بڑی خصوصیت تعلقات کا نبھانا تھی، ان سے تعلق رکھنے والا یہی سمجھتا تھا کہ مفتی کے سب سے بہتر تعلق مجھ سے ہی ہیں، وہ بہت ہی بہترین ذہن ساز تھا، قوم و ملت کی بہتری کے لئے فکر مندرہنے والے انسان تھے مفتی صاحب، ان کے انتقال سے عجیب کیفیت بنی ہوئی ہے، وہ ذہن و دماغ سے اتر ہی نہیں رہے ہیں۔

جاتے جاتے بے قراری جائے گی

اللہ تعالیٰ مفتی صاحب کی مغفرت فرمائیں، درجات کو بلند فرمائیں، پسماندگان و متعلقین کو صبر جمیل عطا فرمائیں اور جامعہ عزیز یہ سہریا کو ان کا نعم البدل عطا فرمائیں آمین یارب العالمین

صابر القاسمی

30/10/2024

(30) مفتی یاسر صاحب قاسمی

حضرت مولانا مفتی ذیشان صاحب رحمہ اللہ کا مدرسہ:

اللہ تعالیٰ ہی بہتر جانتے ہیں کہ کس سے کیا اور کہاں کام لینا ہے، میں نے وہ منظر سرائے میر جاتے ہوئے دیکھا تھا جب مدرسہ عزیزہ سہریا کی طرف تپائی اور کتابوں کے ساتھ طلبہ بس پر سوار ہو کر جارہے تھے، یہ ان کے مدرسہ کا پہلا دن تھا، میں نے ان بچوں سے دریافت کیا کہ کہاں کا قصد ہے، کہنے لگے مدرسہ عزیزہ سہریا، پہلی بار یہ نام کانوں میں پڑا تھا، استفسار پر معلوم ہوا کہ یہ نظام آباد سے متصل کوئی گاؤں ہے، وہیں کسی مکتب میں مفتی صاحب نے مدرسہ کی بناء ڈالی ہے، پھر یہاں میں بس رکی اور بچے نیچے اتر گئے، میرے ذہن میں مختلف خیالات آئے، منظر پس منظر ذہن کی اسکرین پر نمودار ہوا اور گزر گیا اور میں بھی مدرسہ بیت العلوم سرائے میر پہنچ کر اپنے طلبہ اور کتابوں کے ساتھ محو ہو گیا، کچھ دنوں کے بعد مدرسہ عزیزہ سہریا کا نام بار بار سننے کا عادی ہو گیا، مگر گوشہ نشین افتاد طبع کے باعث نہ تو مفتی ذیشان صاحب کی زیادہ جستجو ہوئی، نہ ہی مدرسہ عزیزہ سہریا کی، مگر احیاء العلوم مبارکپور منتقل ہونے کے بعد ادھر تین چار سالوں میں مفتی ذیشان صاحب سے براہ راست ملاقات ہوتی رہی، ہم جب بھی ملتے تو تعلیم و تربیت ہی کا موضوع زیر بحث رہتا، میں ان سے طریقہ تعلیم و تربیت جاننا چاہتا تو وہ متواضعانہ انداز میں طرح دے جاتے، دیوبند میں چند مجلسوں میں کچھ کھلے، تو کچھ تبادلہ خیال ہوا، انسیت بڑھتی چلی گئی، مجھے احیاء العلوم مبارکپور کی تعلیم و تربیت کو مزید بہتر بنانے میں کافی وافی رہنمائی ملتی گئی، سال گزشتہ مفتی صاحب نے تکمیل حفظ و قراءت کے جلسے میں مدعو کیا، بندہ کان پور سے شب میں کوئی چار بجے بائی کار واپس آیا، بیت العلوم پر کچھ آرام کیا، نماز فجر کی ادائیگی کے بعد کچھ ناشتہ کر کے مدرسہ عزیزہ پہنچا، تکان بہت تھی، نیند کا خمار بھی تھا،

مگر مدرسہ عزیزہ کے اشتیاق کی وجہ سے نشاط سے لبریز تھا، مدرسہ میں جیسے ہی داخل ہوا، تو طلبہ اپنے ہاتھوں جھاڑو لگا رہے تھے، مدرسہ کی مکمل صفائی ہو رہی تھی، معلوم ہوا کہ یہ روز کا معمول ہے، مدرسہ عمارت کے اعتبار سے معمولی تھا، مگر صفائی ستھرائی غیر معمولی تھی، ہر چیز منظم نظر آئی، مفتی صاحب اور مفتی منظور صاحب کے ساتھ ناشتہ ہوا، مدرسہ کے پرائمری کے طلبہ کی دعاء میں شریک رہا، یقیناً یہ منظر دل ربا اور قابل تقلید تھا، مدرسہ کے مطبخ، نظام بعام، اور پرائمری آفس کا معائنہ کیا، نظام تعلیم اور نصاب تعلیم کو سمجھا، جسے بہت معیاری پایا، اس کے بعد مفتی صاحب عربی اول کی درس گاہ مجھے لیکر گئے، طلبہ نے عربی زبان میں مجھ سے گفتگو کی، جو ان کے سن اور معیار کے اعتبار سے قابل رشک تھی، شرح مآۃ عامل کی ترکیبیں سنا، پھر مفتی صاحب مجھے عربی سوم یا چہارم کی درس گاہ لے گئے، ان بچوں نے بھی مکمل عربی زبان میں گفتگو کی، ان کا معیار بہت اچھا تھا، میں نے بچوں کی کاپیاں دیکھیں وہ بھی بہتر محسوس ہوئیں، طلبہ کی تحریریں قدر مشترک طور پر بہت عمدہ تھیں، میں نے نظام معلوم کیا تو پتہ چلا کہ ہر جماعت باضابطہ کسی استاذ سے وابستہ ہے اور تحریر کی مشق بھی کرتی ہے، مجھے یہ نظام بے حد پسند آیا، پروگرام کا وقت قریب ہو چکا تھا، اس لئے مسجد میں حاضری ہوئی، پروگرام بہت معیاری تھا، بندہ نے آخری سبق علماء کرام کے ساتھ سماعت کیا، پھر مفتی ذیشان صاحب کے مختصر بیان کے بعد تفصیلی گفتگو کی، مدرسہ عزیزہ کی اہمیت و فضیلت اور بے سروسامانی کے عالم میں اس کی باتوفیق محنت پر بھی روشنی ڈالی، نیز عظمت قرآن مجید پر روشنی ڈالی، پھر دعاء کے بعد نظرانہ تناول کر کے نو تعمیر مدرسہ اور مسجد کی زمین اور مفتی صاحب کے عزائم سے روشناس ہوا، وقت کے تقاضے پر عمل کرتے ہوئے مفتی صاحب سے ہر طرح کے تعاون کی یقین دہانی کرتے واپس مبارکپور کے لئے روانہ ہو گیا، مدرسہ کی اس زیارت نے بہت

کچھ سیکھنے کا مجھے موقع دیا، مفتی صاحب کا کمال یہ تھا کہ ناظم ہونے کے باوجود وہ کامل طور پر مدرس بھی تھے، طلبہ کے درمیان شب و روز مقیم رہ کر انہیں خوب نکھار دیا کرتے تھے، نیز ان کے مدرسہ کی ترقی کا راز یہ بھی ہے کہ ان کے ساتھ مفتی منظور صاحب اور نوجوان اساتذہ کی ٹیم شب و روز لگی ہوئی تھی، جو مفتی صاحب کے چشم و ابرو کے اشاروں پر فدا تھی، پورا مدرسہ مخلص اساتذہ و مربین کے ہالے میں محو سفر رہا، یہ مدرسہ عزیز یہ ہے، جہاں ہر فرد مقصد کے حصول میں متحد الفکر تھا، سب کی دھن ایک تھی، سب کی سمت یکساں تھی، اور اس کشتی نوح کا ربان عالم ربانی تھا، جس نے اپنے سوز دروں، بالغ نظری، رسوخ علمی، تواضع اور انکساری، خندہ پیشانی اور خوش اخلاقی سے ہر سرد و گرم تھپیڑوں کو سہتے طوفانوں سے بے پرواہ ہو کر منزل کی طرف گامزن تھا، سبھی اس کی صحبت اور معیت پر شاداں و فرحاں تھے، کہ سبک رفتار ملک نے شب کی پرسکون تاریکی میں اپنا فرض ادا کیا اور جب ہم بیدار ہوئے تو ہاتھ مل کر رہ گئے،

رحمہ اللہ رحمة واسعة،

بڑی خوبیاں تھیں مرنے والے میں۔

تُو رہ نورِ شوق ہے، منزل نہ کر قبول
لیلیٰ بھی ہم نشیں ہو تو محمل نہ کر قبول

محمد یاسر قاسمی

۲۶/۴/۱۴۴۶

(31) ڈاکٹر اظہر جمال

انا للہ وانا الیہ راجعون۔

مفتی ذیشان صاحب رحمۃ اللہ علیہ کے جنازے میں لوگوں کی کثیر تعداد انکی محبت، خلوص، اور شخصیت کی مقبولیت کا واضح ثبوت ہے۔ ان کے اخلاق، خدمت، اور بے لوث محبت نے انہیں لوگوں کے دلوں میں خاص مقام دیا تھا، اور یہی وجہ ہے کہ ایک بڑی تعداد انہیں الوداع کہنے آئی۔

اگرچہ میری ان سے رو برو شاید ملاقات نہیں ہو سکی، لیکن طلبا سے ان کا ذکر خیر بارہا سنتا رہا۔ ان کی محبت، علم اور شفقت کا تذکرہ ہمیشہ دل کو متاثر کرتا تھا۔ ان کے اخلاق اور علم نے انہیں ہر دل عزیز بنایا اور ان کی شخصیت کا اثر ان کے طلبا کے دلوں میں ہمیشہ زندہ رہے گا۔

انہوں نے علم کے فروغ کے لیے اپنی زندگی وقف کی، اور انکی شفقت، محبت اور رہنمائی نے بے شمار شاگردوں اور ساتھی اساتذہ کی زندگیوں کو بہتر بنایا۔ ان کے لیے تعلیم محض ایک پیشہ نہیں بلکہ ایک عظیم مقصد تھا، جسے انہوں نے نہایت اخلاص اور محبت سے نبھایا مفتی صاحب کی اچانک وفات پر ہر عام و خاص دلی طور پر رنجیدہ ہے۔ ان کی شخصیت کی خوبیوں نے معاشرے کے ہر طبقے میں ان کے لیے محبت اور عزت پیدا کی تھی۔ ان کے جانے سے ایک ایسا خلا پیدا ہوا ہے جسے پُر کرنا ناممکن ہے۔ اللہ تعالیٰ انہیں اپنے جوارِ رحمت میں جگہ عطا فرمائے، ان کی مغفرت فرمائے، اور تمام سوگواران کو صبر جمیل عطا فرمائے۔ آمین۔

(32) مولانا پھول حسن

کل دن بھر مفتی ذیشان علیہ الرحمۃ کے محاسن اور اظہار غم پر تحریریں پڑھتا رہا اور آنسو بہاتا رہا۔

اس درمیان یہ سوچتا رہا کہ اللہ تعالیٰ نے آپ کو عند الناس کتنا محبوب بنایا تھا، در حقیقت اپنی مثبت فکر اور تعمیری کارکردگی کی بنا پر مفتی صاحب کو یہ مقام عطا ہوا تھا۔ محبوب عند الناس کو دیکھتے ہوئے اور اللہ تعالیٰ کی رحیم و کریم ذات کا خیال کرتے ہوئے ظن عروج پا کر یقین کے آسمان پر براجمان ہو گیا کہ یقیناً مفتی صاحب نے عند اللہ بھی مقبولیت پالی ہوگی۔

کئی دنوں سے ایک گھریلو پریشانی سے جھوجھ رہا تھا اور کل تو وہ عروج پر تھی۔ ابھی ہمارے ادھر شکلیت کے فتنہ کو لے کر روزانہ علاقے میں کہیں نہ کہیں بھاگنا پڑتا ہے اس وقت فجر اکیلے پڑھ کر بس میں بیٹھ گیا ہوں، فتنہ شکلیت کے بڑھتے معاملے کو لے کر آج بیگوسرائے کے پڑوس چلمل میں تحفظ ختم نبوت کی ایک میٹنگ رکھی گئی ہے، جس میں اپنی حاضری درج کرانی ہے۔

بس میں بیٹھنے کے بعد مفتی یاسر صاحب کی تحریر، ترجمان صاحب کی ڈاکٹر صاحب سے ملاقات کے ذکر نے چشم کو بے قابو کر دیا۔

ایسا محسوس ہوتا ہے کہ مفتی صاحب علیہ الرحمۃ کے جو خاص متعلقین و منتسبین ہیں وہ تو مستحق تعزیت ہیں ہی، ہم سب کو بھی تلقین صبر و اشک شوقی کی ضرورت ہے۔ اللہ تعالیٰ تمام کو صبر جمیل عطا فرمائے۔

(33) مفتی عبید اللہ شمیم قاسمی

گزشتہ چند سالوں میں بہت سے بڑے بڑے علماء کو ہم نے کھودیا، کرونا کے زمانہ میں دارالعلوم دیوبند کے کئی بڑے اساتذہ راہی ملک آخرت ہو گئے، جن میں حضرت مفتی سعید احمد صاحب پالن پوری، حضرت مولانا حبیب الرحمن صاحب اعظمی، حضرت مولانا قاری محمد عثمان صاحب منصور پوری، حضرت مولانا نور عالم خلیل امینی، حضرت مولانا عبد الخالق صاحب سنبھلی، اسی طرح اور بہت بھی بہت سے علماء کی وفات کا سانحہ پیش آیا، حضرت مولانا سید محمد رابع صاحب ندوی، حضرت مولانا عبد العظیم صاحب فاروقی، حضرت مولانا سلمان صاحب مظاہری سہارن پوری، حضرت مولانا شاہد صاحب سہارن پوری، رحمۃ اللہ علیہم ان میں سے اکثر اپنی عمر طبعی کو پہنچ چکے تھے، یا پہلے سے بیمار تھے مگر آج مفتی ذیشان احمد صاحب قاسمی کی اچانک وفات سے دل دہل گیا، کل رات مفتی صاحب اعظم گڑھ دعوت ولیمہ میں شریک ہوئے، رات میں صحیح سلامت واپسی ہوئی اور معمولات پورے کر کے سوئے مگر درمیان شب یہ حادثہ پیش آگیا، اس سے زیادہ دنیا کی بے ثباتی کیا ہو سکتی ہے۔ اللہ تعالیٰ کی طرف سے مفتی صاحب کو قبولیت عطا ہوئی تھی۔ حدیث شریف میں آتا ہے کہ حتی یوضع بہ القبول فی الارض کہ زمین پر اس کے لئے مقبولیت رکھ دی جاتی ہے، دور و نزدیک کے سبھی لوگ ان سے محبت کرتے ہیں۔ مفتی صاحب کا بھی یہی حال تھا۔

مفتی صاحب کی سب سے بڑی خصوصیت جو آج نظر آرہی ہے وہ یہ ہے کہ انکے تلامذہ ان سے ٹوٹ کر محبت کرتے تھے، یہ اسی وقت ممکن ہے جب جانبین سے تعلق ہو۔ زندگی کی بے ثباتی اور مفتی صاحب کی اچانک موت نے یہ سوچنے پر مجبور کر دیا کہ ہم نے کل کے لئے کتنی تیاری کی ہے۔

غفلت کی چادر کو پھینک کر ہمیں کل کی تیاری کرنی چاہئے اور ہمہ وقت اس کے لئے تیار رہنا چاہئے۔ اللہ تعالیٰ مفتی صاحب کو غریقِ رحمت کرے اور ہمیں اعمالِ صالحہ کی توفیق دے

(34) الشیخ وقار احمد القاسمی (عربی مضمون)

مفتی محمد ذیشان القاسمی عالمًا وخطیبًا

وقار أحمد القاسمي

(الجامعة الملكية الإسلامية)

هو العالم الكبير، والفقيه النجيب، والأديب الأريب، والمفسر الموهوب والخطيب البليغ والباحثة النقادة مفتي محمد ذیشان القاسمي الذي فقدته الأمة اليوم (اليوم الأربعاء)، لتنثلم بذلك ثلثة كبيرة، ضاعفت آلامنا وأدمت قلوبنا.

ولد في عام..... في قرية منجراوان (منجراوان) التابعة أعظم جره، أتراب راديش الهند. نشأ في بيت صلاح وتربية عجيبة، وكان على درجة عالية جدا من الفطنة والذكاء النادر، تعلم في مدرسة منبع العلوم خير آباد، مؤ، فحصل على علوم العربية والفقه والأصول والتفسير والحديث وغيرها تحصيل فهم وإتقان.

ثم بدأ له أن يأخذ بسنة السلف في الرحلة لطلب العلم وتحصيله، فتوسع له

الخبرة في الحياة، فرحل إلى مهد العلماء الربانيين والجامعة العظيمة الدينية أكبر جامعة إسلامية في الهند "دارالعلوم ديو بند" وتعلم من شيوخه. وكانت هذه الجامعة أزهر الهند وقرطبة الهند، تذر بكبار العلماء في كل علم في التفسير وعلوم القرآن، والحديث الشريف وعلومه، والفقه والأصول وعلوم العربية وما إلى ذلك، وكان أكبر كبارها الشيخ نصير أحمد خان صاحب عليه الرحمة.

أدرك في جامعة ديو بند رجالاً جمعوا إلى علومهم الناضجة وقدراتهم الدقيقة: رفق القول، وصدق اللهجة، وصالح السلوك والعمل، وأصحاب سنة وورع وزهد وتقوى، فكسته صحبتهم بكسائهم، وأفاد منهم علماء صحيحاً، ورأياء صائباً، وشغفاً باتباع السنة وتحصيلها ونشرها، وبهاء في الكلمات الفطرية، وجمالاً في الأخلاق والآداب. وبعده رجع إلى مدرسة "مفتاح العلوم" ممؤ للتخصص في الفقه وحصل على شهادة الإفتاء.

وغدا بعد تخرجه على يد العلماء في ديو بند ومؤ عالماً فاضلاً مرموقاً، نابغاً في علوم القرآن والفقه، وهو ما يزال في مقتبل شبابه، فاستشرفت إليه العيون، وتعلقت به القلوب وتوجهت إليه الأنظار. وفي أثناء هذه السنة شيخ الحديث مفتاح العلوم مولانا شميم أحمد قاسمي زوج بابنته، له ابن وخمس بنات. وبعد أن اكتملت دراسته عينه للتدريس في "مفتاح العلوم" ودرس هناك

سنتين، ثم ذهب إلى "فيض العلوم" في شيروان بمنطقة سرائير في أعظم جره، ويتواصل بهذه المدرسة عشرة أعوام. ثم ذهب إلى مدرسة "شيخ الهند" انجان شهيد أعظم جره.

بعد فترة طويلة تفرس بعض الصلحاء من أصدقائه مخايل النجابة الباهرة، فأصر عليه أن ينهض بتأسيس مدرسة في قرية "سهریان" بمنطقة نظام آباد أعظم جره، فاستجاب لذلك وأسس فيها مدرسة "جامعة عزيزية". وشرع نفسه فيها العلوم وأعظم الكتب من التفسير والفقه والقواعد العربية وما إلى ذلك. خلال هذه الأعوام أقام درس القرآن في منطقة مختلفة واشتاق إلى زيارة بيت الله الحرام فوفقه الله إلى زيارته مرتين أو أكثر.

وبقي في الجامعة العزيزية تسع سنوات، يشتغل بالدرس والوعظ والتذكير، فاستنارت هاتيك البقاع بنور علومه: علماء وعملًا وسنة وفقها وأصولًا، فقوم بوجوده الأود. واليوم (اليوم الأربعاء) توفي بأزمة قلبية في ليل الثلاثين من أكتوبر . م.

وتخرج على يديه الأفواج الكثيرة من الطلبة الذين غدوا العلماء ذو معارف في تلك الديار. كان الجميع يشعرون الحزن بشدة على وفاته.

كان مفتي محمد ذیشان القاسمي رجلاً كريماً يتصف بكارم الأخلاق ومحاسن الأوصاف، وكان صابراً وشاكراً يتسم بذكاء حاد وبديهة حاضرة، وكان صالحاً

وطاھرا یتیمز بمصلح کبیر ونهضة حقیقیة. هو معروف بالدقة العلمية
وبالغوص العمیق فی تفهیم أسرار الشريعة وبالتحلیل الدقیق لمشاكل
المجتمع ووسائل معالجتها.

كان شغوفاً بالمطالعة، وقوي الحافظة. خطبته مسلطاً كالسيف سيالاً كأعذب
الأنهار وأصفاهاً، رائعة صورته ومشرقاً ببيانه. لقد ترك آثاراً في صورة التلامذة
والفكر. جمع الله له من شمل الفضائل والفواضل ما تكل الألسنة عن تفصيلها
وتلثم عن بيانها، وتكفكف ثغر المزبر عن تسطير جميعها.

(35) مولانا منصور احمد

رات 11 بجے "پاسبان علم وادب" کے سیکڑوں پیغامات کے درمیان حضرت مولانا مفتی
ذیشان احمد قاسمی کی وفات کی خبر نے بہت رنجیدہ کر دیا، اولاً مفتی صاحب کی وفات پر
یقین کرنا مشکل ہو رہا تھا لیکن جب تعزیتی مراسلات کو پڑھنا شروع کیا تو یقین کرنا ہی
پڑا انا اللہ وانا الیہ راجعون

دارالعلوم دیوبند میں مفتی صاحب کا بندہ ہم درس رہا ہے
ذہن میں وہ سارے مناظر آنے لگے جو دارالعلوم میں آج سے تقریباً 30 سال قبل پیش
آئے تھے

انسان کے بہت سے اوصاف پر ہم عصری پردہ ڈال دیتی ہے مگر خوبیوں کی مثال تو خوشبو
کی سی ہے جو بغیر کبے ہزار پردوں سے گزر کر آس پاس کے ماحول کو معطر کر دیتی ہے،

آپ کے اوصاف حمیدہ بیان کرنے میں آپ کے شاگردوں، متعلقین و مجبین کو ہمیشہ رطب اللسان پایا۔

حضرت مفتی صاحب کو اتنی قلیل مدت میں جو مقبولیت ملی ہے یقیناً یہ آپ کے مقبول عند اللہ ہونے کی دلیل ہے

مفتی ذیشان صاحب کے بہت سے کارناموں کے درمیان بندہ کی نظر میں ایک خاص کارنامہ خطہ اعظمن گڈھ و جونپور میں ایسے ادارہ کا قیام ہے جو صحیح معنی میں دارالعلوم کی نہج پر ہے جسے دنیا جامعہ عزیزہ کے نام سے جانتی ہے

حضرت مفتی ذیشان صاحب کی وفات پر جتنا رنج و غم کا اظہار کیا جائے کم ہے موت اس کی ہے کرے جس کا زمانہ افسوس

یوں تو دنیا میں سبھی آئے ہیں مرنے کے لیے

مفتی ذیشان صاحب نور اللہ مرقدہ سے سچی عقیدت و محبت کا تقاضا ہے کہ آپ کیلئے خوب دعائے مغفرت کی جائے اور جامعہ عزیزہ سہریہ کی ظاہری، باطنی ترقی میں از حد کوشش کی جائے۔

اللہ تعالیٰ مرحوم کی بال بال مغفرت فرمائے اولاد و احفاد کو صبر جمیل عطاء فرمائے آمین

(36) مولانا عبداللہ اعظمی

سنا ہے بند کر لیں اس نے آنکھیں

ہمارے گردو پیش کا ہر ذرہ اس بات کا پیغام دیتا ہے کہ کسی بھی شے کو ثبات نہیں، ڈھلتا ہوا سورج بدلتا ہوا موسم شیب کی سفید چادر اوڑھتا ہوا شباب مرجھاتے ہوئے پھول اجڑتے ہوئے چمن عہد خزاں کا زرد لباس بدلتے ہوئے درخت ٹوٹی ہوئی سانسیں ہمیں

یہ پیغام دیتی ہیں کہ بزم کائنات کی ساری دلفریبیاں نیرنگیاں انجام کار خاک ہی کا حصہ ہونگی، ان تمام باتوں کے قبول کرنے کے باوجود بھی کچھ لوگ ایسے ہوتے ہیں جنکے پچھڑ جانے پر دل کی بھری پری دنیا میں صف ماتم بچھ جاتی ہے، اداسی کی چادر زندگی کے ارد گرد پھیل جاتی ہے۔ لاریب کہ نرگس جب اپنی آنکھوں کو مدتوں اشک بار کرتی ہے تب مفتی ذیشان صاحب جیسا پھول زینت چمن اور آبروئے گلشن بن کر پیدا ہوتا ہے۔

کیا لوگ تھے جو راہ وفا سے گزر گئے

جی چاہتا ہے نقش قدم چومتا چلوں

علم و کمال کے اعلیٰ ترین مقام پر فائز ہونے کے باوجود بھی ہم چھوٹوں کو کبھی نہیں بھولتے تھے ہفتہ دس دن گزرنا نہیں پاتا تھا کہ مفتی صاحب کا فون حال احوال معلوم کرنے کے لیے آجاتا تھا۔

جب کسی الجھن یا پریشانی کا شکار ہوتا تو فون کر کے مفتی صاحب کو بتاتا اس کو اتنے بہترین انداز میں حل کر دیتے کہ ایسا لگتا تھا جیسے یہ تو کوئی مسئلہ ہی نہیں تھا۔ مفتی صاحب نے مصائب و آلام سے بھری ہوئی اس عارضی دنیا کو خیر باد کہہ دیا، اس گنجینہ علم و حکمت کو دنیا نے زمین کا سینہ چیر کر اس میں چھپا بھی دیا، مگر میں کیا کروں کہ اب بھی دل یہ تسلیم کرنے کو تیار نہیں ہے کہ یہ سانحہ موج خوں بن کر دل کی زمین سے گذر چکا ہے، جب یہ خیال آتا ہے کہ اب ہم ان کی دلربا شخصیت سے ہمیشہ کے لئے محروم ہو چکے ہیں تو دل میں ایک ایسی ٹیس اٹھتی ہے، زخم ابھرتے ہیں اور درد و الم کی کیفیت میں پورا وجود ڈوب جاتا ہے۔ بس یہی دعاء ہے کہ اللہ تعالیٰ حضرت مفتی صاحب کو اپنی جوار رحمت میں جگہ عطا فرمائے آمین

سنا ہے بند کر لیں اس نے آنکھیں ؛ کی راتوں سے وہ سویا نہیں تھا

(37) مولانا فہیم قاسمی گورکھپوری

حضرت مولانا! مفتی صاحب کے متعلق آپ کے طویل مضمون کا انتظار ہے۔ جب طبیعت بہتر ہو مفتی صاحب پر ضرور لکھئے، آپ کی کیفیت اور مفتی صاحب سے متعلق اساتذہ و طلبہ کی کیفیت کا مجھے خوب اندازہ ہے، اندازہ اس طور پر ہیکہ حضرت مفتی صاحب جس سال جامعہ سے سہریاں پہنچے ہیں اسی سال میری جامعہ میں تقرری ہوئی ہے، اس طرح مفتی صاحب کے ساتھ تھوڑا وقت بھی نہیں گزرا ہے، البتہ مفتی صاحب سے متعلق باتیں ہوتی رہتی تھیں ویسے بھی آفتاب کہاں تعارف اور خوبیوں کے تذکرہ کا محتاج۔

فجر کے وقت حسب معمول طلبہ کو بیدار کرنے کے بعد حضرت مولانا شفیق صاحب قاسمی نے دروازہ کھٹکھٹایا عموماً ایک دو مرتبہ کھٹکھٹا کر چلے جاتے تھے، آج مسلسل دروازہ ہر دستک ہوتی رہی، دروازہ کھلا حیرت کے ساتھ پہلا سوال، کچھ معلوم ہوا؟ جواب میں، نہیں۔ انہوں نے بتایا حضرت مفتی صاحب ہمارے درمیان نہیں رہے، اتنا سننا تھا کہ اپنی بھی کیفیت وہی ہو گئی جو آپ احباب کی ہے۔

حضرت مفتی صاحب سے دو یا تین ملاقات جامعہ ہی میں ہوئی تھی۔ آپ احباب تو سالو سال ان سے رابطہ میں رہے ہیں، آپ احباب کی کیفیت کا کیسے اندازہ کیا جاسکتا ہے۔ اللہ تعالیٰ مفتی صاحب کے درجات بلند فرمائے، جامعہ عزیزہ کو بہترین نعم البدل عطا فرمائے، اہل خانہ صبر جمیل عطا فرمائے۔ آمین

افسوس کہ دو روز سے بخار و کھانسی مبتلا ہوں جس کی وجہ سے جنازہ میں شرکت بھی نہیں کر سکا جس کا افسوس اب ہمیشہ رہے گا۔

خاک میں ڈھونڈتے ہیں سونا لوگ
ہم نے سونا سپرد خاک کیا

(38) مولانا عبد البر قاسمی

واما ما ینفع الناس فیہمکث فی الارض...

مرحوم کو اللہ نے قبول فرمایا تھا سچ کہا گیا ہے من کان لله کان اللہ لہ بڑی خاموشی سے للہیت اور بھرپور عزم و حوصلہ کے ساتھ بلا خوف لویۃ لائم دین کی خدمت کرتے رہے طلباء دین کے ساتھ شفقت پدري ہمدردی امانت داری اور اساتذہ علم کے ساتھ برابر حسن اخلاق اور تعظیم کا مظاہرہ کرتے رہے دین اور اشاعت دین کا کام پیشہ نہیں خدمت سمجھ کر انجام دیتے رہے طلب شہرت اور تصنع سے دور کا بھی واسطہ نہیں عوام و خواص سب کے نفع کے لیے انہوں جو ادارہ قائم کیا اسے اپنے اخلاص کے گارے سے تیار کیا جس کی وجہ سے اللہ نے اسے قبولیت سے نوازا اور چند سالوں میں علمی حلقوں میں مرحوم اور انکے ادارہ کی امتیازی شناخت قائم ہوگئی سچ مچ انکا ادارہ انکے تلامذہ انکے لیے تاقیامت صدقہ جاریہ رہیں گے

الغرض انکی زندگی اخلاص، للہیت، جد و جہد عزم و حوصلہ سے عبارت تھی ... مرحوم میرے رفیق درس تھے زمانہ طالب علمی سے انہیں صالح اور نیک محسوس کرتا رہا اچھے اور باصلاحیت طلباء کے ساتھ انکا رہناسہنا اٹھنا بیٹھنا تھا خوش دل اور خوش مزاج تھے محنت اور وقت کی قدر دانی انکی طبیعت ثانیہ تھی مگر میرا انسے مع الاحترام علیک سلیک تک کا ہی تعلق رہا گہرے دوستانہ تعلقات تو نہیں تھے مگر میرے دل میں انکا احترام انکے کارناموں کی عظمت برابر رہی کبھی جب ملاقات ہوتی تو وہ بھی مجھ سے بڑی اپنائیت اور محبت کے ساتھ پیش آتے دیر تک گفتگو بھی کرتے اپنی اولاد کے تئیں اپنی خوبصورت تربیت کا تذکرہ بھی ضرور کرتے اور میرے اور میرے بچوں کے حال احوال پوچھتے وغیرہ وغیرہ مجھے سے

عمر میں سال دو سال ہی شاید بڑے تھے مگر اپنے کارناموں اور خدمات علمیہ و عملیہ میں مجھ سے اسقدر بڑے تھے کہ میں انکے سامنے ایک طفل مکتب تھا افسوس جیسی قدر کرنی چاہیے تھی نہیں کرسکا، وہ تو اپنی مقبول خدمات کیوجہ سے زندہ جاوید ہو گئے اور مجھ جیسے ناکارہ کو ایک خاموش موعظت دے گئے ...

اللہ رب العزت سے دعا ہے کہ مرحوم کی ساری علمی و عملی خدمات کو قبول فرمائے انکے لیے صدقہ جاریہ بنائے اور جنت الفردوس میں انکو اعلیٰ مقام نصیب فرمائے۔ آمین

(39) مولانا حفظ الرحمن اعظمی

استاذ محترم علیہ الرحمہ کی آواز کا حسن نہیں معلوم کس معیار کا تھا لیکن بات اگر جادو بیانی کی ہو تو آپ بلاشبہ اس باب میں بے تاج بادشاہ تھے۔ خدا نے آپ کی گفتگو میں وہ تاثیر رکھی تھی جسے سن کر ہم اور آپ کہہ سکتے ہیں کہ جعفر طیار کی تقریر نے اسی طرح نجاشی کے دل پر اثر کی ہوگی۔

حالات خواہ کیسے بھی ہوں، عنوان کتنا بھی پیچیدہ ہو، کام کتنا بھی دشوار ہو استاذ محترم کی تقریر نے ہر ناممکن کو ممکن کردکھایا، تقریروں سے ملک فتح نہیں ہوتے لیکن ہزاروں دلوں پر آپ کی حکمرانی تھی۔

آپ کی جادو بیانی کے قصے کہاں تک سنائے جائیں بقول شاعر

ہم تو اک دفتر فرہنگ لئے پھرتے ہیں

ایک نووارد مہمان نے عرض کیا " طلباء کا نظم و نسق دیکھ کر، تعلیم کے تین جنون اور انہماک دیکھ کر، ہر طرف صاف صفائی دیکھ کر بہت اچھا لگا، مفتی صاحب! یہاں کے قانون ضابطہ پر کچھ روشنی ڈال سکیں تو سمجھنے آسانی ہوگی"

استاذ محترم نے عرض کیا "یہاں صرف ایک قانون ہے کہ یہاں کوئی قانون نہیں، جو بات رہتی ہے جو کام رہتا ہے ہم طلبہ سے ایک بار کہہ دیتے ہیں پھر وہ اس کے عادی ہو جاتے ہیں"

اور یہ حقیقت بھی تھی، کسی کام کے بارے میں کبھی یہ نہیں کہا گیا کہ "ایسا کرو ورنہ تو۔۔" مفتی صاحب نے طلباء سے کام لیا تقریر کے ذریعے، ماحول کو رشک ارم بنایا گفتار کی تاثیر کے ذریعے۔۔

شیخ الہند سے بالکل متصل "آزاد انٹر کالج" تھا، جہاں کے ثقافتی پروگرام میں کبھی کبھی رات کو مشاعرے کا انعقاد بھی ہوتا تھا، مشاعرے کے دن عصر بعد آپ کھڑے ہوتے اور بمشکل پانچ منٹ اپنی تقریر کا جادو بکھیرتے پھر۔۔۔ مشاعرے میں جانا تو کجا طلبہ عصر بعد تفریح کے لئے بھی ادھر کا رخ نہ کرتے۔

اور دیکھنے والی نگاہیں ابھی بھی روشن ہیں کہ اس پانچ منٹ کی تقریر کے صدقے تمام اساتذہ بشمول ناظم صاحب اطمینان کی نیند سوتے تھے

طلباء میں موبائل کا استعمال بڑھنے لگا اساتذہ کو، انتظامیہ کو تشویش ہوئی، سب سر جوڑ کر بیٹھے اس دوران بہت سی رائے آئیں لیکن حضرت الاستاذ نے کہا مجھے ایک مرتبہ طلبہ سے بات کرنے کی اجازت دیں۔

میرے گمان کے مطابق پندرہ منٹ سے بھی کم وقت میں طلباء نے حجروں سے موبائل لا لاکر آپ کے قدموں میں ڈال دیا، اور سال کے آخر تک موبائل انتظامیہ کے پاس جمع رہا۔

اور ایسا تو بارہا ہوا کہ دوران تقریر ہی طلبہ نے دھاڑیں مار مار کر رونا شروع کر دیا مزید بات کرنی محال ہو گئی، دوسرے اساتذہ نے آکر طلبہ کو سہارا دیا ان کے آنسو پونچھے۔